

○  
2235

3795

ಕಾರ್ತಿಕೇಯನ ಪಾಠ

○-2235  
ಕಾರ್ತಿಕೇಯನ ಪಾಠ

○ ವೀರೇಶ ನಾರಾಯಣ ಪೂಜೆ ಪುಸ್ತಕಾಲಯ  
೪೨೯, ಕಾಲಕಾಡೇವಿ ರೋಡ್ ನರನಾರಾಯಣ

ಕಾರ್ತಿಕೇಯನ ಪಾಠ



5.148  
3795

ग्रन्थरत्नमाला ।

कृष्णकविविरचिता

रघुनाथविजयचम्पूः ।

श्रीगणेशं वन्दे ।

अव्यादव्याजदीव्यद्गुरुतरकरुणाम्मोधिरिङ्गुतरङ्ग-  
श्रेणीप्रोत्क्षिप्तदिव्यामृतमतिकलितात्यन्तहस्तावलम्बम् ॥  
शेषाद्रीशस्य नित्यं वदनविधुकनच्चन्द्रकासान्द्रोचि-  
र्देत्वा साम्राज्यलक्ष्मीं स्मितमिह रघुनाथाख्यभूपालमौलिम् ॥ १ ॥

काप्यागच्छति मामकीनभवनं त्रैलोक्यसंमोहिनी-  
मेनां द्वारि न मुञ्चतात्र विदितं गोपीवित्तुं हरेः ॥  
श्रुत्वेत्थं गदितं श्रिया प्रतिसखीर्यन्मोहिनीरूपभाक्  
चक्रे तद्रघुनाथभूपमवतां नित्यं मुरारेः स्मितम् ॥ २ ॥  
शुम्भत्संरम्भसम्भावितदितिजमदारम्भकुम्भीन्द्रकुम्भा-  
लम्भारम्भोग्रदम्भः कटुविकटरदस्तम्भसम्भूतजृम्भः ॥  
संभिन्नस्तम्भसीमासुरभयमहरद्यः कृपाकैलसीमा  
भीमानीरातटाकस्थितिरिह रघुनाथसितीन्द्रं स पायात् ३  
कन्तुर्मे क गतोद्य रुक्मिणि हरे हृद्येव जागर्त्यसौ  
सत्यं ते वचनं यदद्य हृदि ते जागर्ति कन्तुद्रयम् ॥

१ श्रीवेङ्कटेशस्य । २ कन्तुर्मदनः ।



गृह्णन्नित्यचिरात्कुचद्वयमये कामो हृदीतीरितं  
 मैवं भूरत एव चेष्टितमिति श्लिष्यन्सतां पातु वः ॥ ४ ॥  
 कलानाथं संमानयति रघुनाथावनिपतिः  
 स्वमूर्ध्नेति प्रायो निजचरणभक्तस्य चरितम् ॥  
 स्फुटीकर्तुं विभ्रच्छिरसि शशिनं शेखरमणिं  
 प्रियो दाक्षायिण्याः श्रियमिह विधत्तां कृतिपतिः ॥ ५ ॥  
 सदानन्दीड्यश्रीरजतधरसद्मा सुमनसां  
 प्रमोदार्थं हेमाचलमभिदधच्चापमनघम् ॥  
 कुमारश्रीवीक्षामुदित इह जैवातृकशिरो-  
 मणिः पायाद्रूपं सपदि रघुनाथं स्वसदृशम् ॥ ६ ॥  
 श्रीवासब्रह्मतन्त्रादिमपदपरकार्थवयानिघाङ्गि-  
 द्वन्द्ववानुग्रहात्प्रतिपदविविधग्रन्थनिर्माणशक्तिः ॥  
 श्रीमत्प्रत्यग्रदुर्गस्थितिरिह तनुते संमतं सन्मतीनां  
 नव्यं काव्यं सुभवं मितमतिललितं कृष्णनामाकवीन्द्रः ७  
 श्रीमन्तः परिपूर्णसद्गुणगणाः प्रख्यातवादीन्यका  
 ये भूपा विलसन्ति तान्यदि कविः संवर्णयेत्के चन ॥  
 निन्दन्त्वेनमसूयया नरमयं स्तौतीति तत्रोत्तरं  
 ना विष्णुः पृथिवीशितेति वचनं तत्स्यात्कथं नृस्तुतिः ८ ॥  
 तादृशकविताभावात्सुकवेः कवितां विनिन्दतात्कुकविः ॥  
 निन्दतु कुरूपैजानिः परवनितां सुन्दरीं क्षतिः कास्याः ॥ ९ ॥

१ कलानाथं कवित्वकलायुक्तं चन्द्रं च । २ शङ्करः । ३ जैवातृकश्चन्द्रः ।  
 ४ प्रसिद्धकथावक्ताः इत्यर्थः । ५ कुरूपा जाया यस्यैतादृशः ।

निर्व्याजवत्सलहृदामुर्व्यां द्विगुणापि लाल्यतामेति ॥  
 कृतिवर्याणां कृतिरियमतिबालोक्तिर्हि लाल्यते सर्वैः ॥ १० ॥  
 पञ्चवटीनिकटे भुवि चञ्चलनयना विहारजनिभूमिः ॥  
 विञ्चूरभिधा विलसति चञ्चलक्ष्मीः पुरी निरीतिलैवा ॥ ११ ॥  
 यस्यां सदा पुरि महच्छविदेहलीला-  
 लाल्या रघूत्तमसती तुलनां नितान्तम् ॥  
 गेहावलिश्च दधते ललनाश्च साध्व्यो  
 वैतानभूषिततया च मनोहराभाः ॥ १२ ॥  
 यत्र मनोजैवसत्त्वं दधते राजन्यसमुदयाः पुण्याम् ॥  
 आजैनेया रुचिरा ललना अपि यौवनारूढाः ॥ १३ ॥  
 यत्र स्त्रीणां मध्यमं मध्यमत्वं  
 त्यक्तुं तत्त्वाधः शिरःस्वेष्टलाभम् ॥  
 अप्राप्यालं खेदतः काश्यमाप  
 प्रायो न स्यादौरवं मध्यमानाम् ॥ १४ ॥  
 यद्वाजावसथाग्रभूमिषु नरैर्निद्रालसैर्यामिकैः  
 रात्र्यां मार्गवशाद्गवाक्षविवरे गच्छन्कदाचिद्विधुः ॥  
 घण्टासांशयिकैर्दृढं प्रतिहतो दण्डेन नूनं न चे-  
 त्कस्मान्मण्डलमध्यमुव्यतितरां धत्ते किं श्यामलम् १५ ॥

१ नितरां रीतिलज्जो नीतिर्यस्यां । २ मनोजो मदनस्तस्य वसत्वं वसतिः ।  
 अथपक्षे मनोजवसत्त्वं मनोगतिवेगबलम् । ३ कुलीनाः उत्तमजात्युत्पन्नाश्च  
 अभाः । ४ मध्यस्थितानाम् ।



यत्कान्ताकान्तिचौर्योदितकुतुकतया जालरन्ध्रप्रविष्टो  
रात्रौ सौधे प्रबुद्धैः सपदि निगलितासौविदंष्ट्रैः सुधांशुः ॥  
आदातुं या अशक्तो निजरिपुल्लनावक्रवीक्षात्तभीति-  
स्तत्रात्याक्षीन्नु मुक्ता इति हि दधति ता नाम तारास्तदेव ॥१६॥

तामिह रघुनाथनृपः पालयति गुणैर्गरीयसीं नगरीम् ॥  
तेन पुरी सायोध्याभिर्यां न वहेत कथमिह धरित्र्याम् ॥१७॥  
पञ्चवटीरम्यत्वं स्मृत्वास्मृत्वाधुना स तत्रैव ॥  
नगरीं निर्माय निजामास्ते रघुनाथ इतीयमभिदधते ॥ १८॥

तत्तादृक्षमहादशाननकथादिकारविश्राणना  
प्रागल्भ्योच्छसिताखिलाग्रसुमनोहर्षा लसद्धर्मभाक् ॥  
उच्छासं दधती सदा मनसि वैदेह्युक्तिकाकर्णने  
व्यक्तिः सा रघुनाथनाममाहिता न स्यात्कथं वा भुवि १९  
यस्य च सहधर्मचरी स्थिरात्मजातात्यनर्घगुणभूमा ॥  
जनकान्वयमोदकरी जयतितरां जानकीदेवी ॥ २० ॥  
चन्द्रशेखरधर्माभिवर्धनं पतिमीयुषी ॥  
जानकी रघुनाथं स्यान्नसानन्तात्मजा कथम् ॥ २१ ॥  
ऊर्मिलानन्दलहरीसंदायिगुणभूषिता ॥  
श्रुतकीर्त्यग्रगालोके यैषा विजयतेतराम् ॥ २२ ॥

१ भृत्यैः 'भालदार' इत्याख्यातैः । २ रघुनाथपक्षे वै देहीतिच्छेदः । ३  
जनकः पिता जनकराजा च । ४ अनन्ता जानकीपितृनाम पक्षे अनन्ता पृ-  
थ्वी । ५ उर्मिलोतिशयने । लक्ष्मणस्त्री च । ६ श्रुताः कीर्तयो यासां तासामग्रगा  
धुरि कीर्तनीया । श्रुतकीर्तिः शत्रुघ्नस्त्री ।

सिद्धार्थो विजयान्वितश्च सचिवो दृष्ट्यन्वितोयन्मुदं  
पुष्पाति प्रचुरामशोकलितः सन्मन्त्रपालः सदा ॥  
बुद्धिः श्लाघ्यसुमन्त्रदत्तद्वयो नित्यं जयन्तं पुरः  
कुर्वन् भूतलमर्थसाधकहितो यः पालयन्नेधते ॥२३॥  
खरदूषणपारुष्यासहनं च श्लाघ्यता जनस्थाने ॥  
अपि च जलध्युद्धन्धनचातुर्यं नाद्रुतं विभोरस्य ॥ २४ ॥  
सक्ता विष्णुपदे यदीयजननी संसिद्धितः पावनी-  
यां प्रीतिं दधतीं च शंतनुमतां प्राहुर्धनाः सज्जनाः ॥  
या रक्तां च सरस्वतीं परिचिनोत्यादित्यजातादरा  
गङ्गाम्बा स हि भीष्म एव समरे न स्यात्कथं भूपतिः २५  
यद्यपि गङ्गातनुजस्तदपि विशेषोस्ति यदिह राज्यसुखम् ॥  
सह धर्मिण्या साकं स महीपालो भुनक्तीति ॥ २६ ॥  
संप्राप्तचन्द्रभागो यशसा यः पुण्डरीकवरैद इति ॥  
ख्यातः स विठ्ठलमहीनेता यस्याऽभवत्तातः ॥२७॥  
बहुशस्तं भजतामिह कलयुतमतिश्रियं ददन्ति जनाः ॥  
यस्य पितामहमवनौ नरसिंहेन्द्र इतिसार्थनामानम् ॥ २८ ॥  
मत्स्याद्यवतारेषु श्रीरघुनाथानुजन्मता विदिता ॥  
कृष्णस्येति स्फुटयति नूनं यस्यानुजश्च कृष्णविभुः ॥ २९ ॥

१ खराणि तीक्ष्णानि दूषणानि तेषां पारुष्यं कठोरत्वम् । पक्षे खरदूषणौ  
रक्षसी । २ जनस्थाने लोकेषु । पक्षे जनस्थानं खरदूषणनिवासस्थानविशेषः ।  
३ विष्णुपदे आकाशे विष्णोः पदे च । ४ कमलानन्ददः । पक्षे विठ्ठलभक्त  
विशेषः ।



श्रीमान्पोषितधर्मजातविजयो नित्यानिरुद्धाधिका(कः)-

प्रद्युम्नप्रचुरोधिकसंरसहृदेवः सुभद्राद्वैतः ॥

विख्यातो वसुदेवनन्दनतया सत्कामपालादरः

कृष्णाख्यां न कथं वहेत नितरामक्रूरसेव्यो विभुः ३० ॥

नवनीतहन्महोपलभावशर्कटकादिदाननिपुणपदः ॥

माधवविभुरिति सार्थाभिख्यो यस्यानुजोस्त्यन्यः ॥ ३१ ॥

वाचस्पतिरिव वक्ता सभासु यश्चोत्तरोत्तरायुक्तीः ॥

चित्रमिदं मौनान्वयसमाश्रितः सर्वदैव राजेति ॥ ३२ ॥

अपि चास्मिन्विस्मापनीयचरितनिरतविविधनरपतिकुलतिल-  
कमुकुटलसदरुणमाणिपटलगलदमलघृणिमसृणितमुखदिनविगमस-  
मयभवदरुणरुचिपिहितलसदुडुचयसदृशनखमणिरमणीयचरणकु-  
शेशयानुशयबान्धव इव वसुवितरणानन्दितद्विजराजे द्विजरा-  
ज इव रत्नाकरवृद्धिदानचतुरे चतुरानन इव सदागमानुकूलवैभवे  
भव इव राजकलाभिरामे राम इव दानवारिसम्पत्करे करेणुका-  
न्त इव कर्णोद्धून्नजनितस्पर्शनविताने वितानपावक इव सदा-  
ज्यागमसम्भृतानन्दे नन्दनन्दन इव दिव्यसौन्दर्यगोप्यन्तःकर-

१ धर्मजातविजयः धर्मः जयश्च । पक्षे धर्मराजोऽर्जुनश्च । २ अनिरुद्धः  
स्वतन्त्रः । ३ प्रद्युम्नप्रचुरः अधिककान्तिमान् पक्षे प्रद्युम्नः कृष्णपुत्रः । ४  
अधिकमिति कृष्णाख्यानुजपक्षे अधिकसंरसहृद इति कृष्णपक्षे । ५ सुष्ठु-  
ल्याणयुक्तः पक्षे सुभद्रा श्रीकृष्णभगिनी । ६ अक्रूरसेव्यो क्रूरजनैरसेव्यः ।  
पक्षे अक्रूरः प्रसिद्धः । ७ नवनीतवन्मृदुमनाः पक्षे नवनीतहृद ह्यंगवीन  
चौरः । ८ महोपलवर्ते जडाः शकटादयो सुरास्तेषां दानमवलम्बनं पक्षे र-  
नादिदाता । ९ मौनं मूकत्वं च भौनान्वयः मुनिवंशः ब्राह्मणकुलमित्यर्थः ।

णमोहनइतिप्रथाजनके जनक इव सुधन्वारातिक्षपणदक्षे दक्ष  
इव महाहवशरणागतार्याधिक्षेपणोत्सुकमानसे मानससरोवर  
इव राजहंसाश्रितघनसारसवनाश्रितानिमिषकुले रणधूर्वहगर्वो-  
त्पतदुर्वीश्वरखर्वेतरगर्वानलनिर्वापणवार्वाहसुपर्वाधिपगुर्वायुधसर्वो-  
न्नतिसर्वकषाखण्डचण्डिमण्डलाग्रखण्डितरिपुमण्डले प्रत्युत्प्रतन-  
रत्नाचित्रभित्तिकनिकायैरनिर्यत्ननिर्यत्प्रपरिरब्धशुद्धशातकुम्भस्त-  
म्भसम्भृतजम्भारिमणितुलासम्भाराभ्यर्णसमुत्कीर्णमुकुरनिकुरम्ब-  
बिम्बितजाम्बूनदाप्रतिमप्रतिमानुषसुषमावलोकेनसमाकलितरमा-  
कृताकृतितिसंदोहसंदेहकन्दलितहृदयारविन्दपुरन्दरमुन्दरीवृ-  
न्दसभक्त्यामुक्तमन्दारदामसंदेहदाननिदानवितानावलम्बमानस्व-  
च्छमुक्तासरगुच्छविसरपरिशोभितविविधकौतुकस्थानकलितास्थ-  
मनीषिकदम्बसम्भृतमोदावहवादाहवकोलाहललीलाकर्णनसमुदी-  
र्णकर्णहर्षे प्रतिदिनसमुद्रग्रसौधाग्रसभापर्यन्तनिरन्तराकलितचटुल-  
नटनवारसारङ्गीदृग्ङ्गीकृतसङ्गीतभङ्गीविवशान्तरङ्गीकृतस्वरङ्गण-  
तराङ्गीरङ्गदुत्तुङ्गतरङ्गमालिकादोलिकाकेलिकासक्तमरालिकाया-  
लिकासविलासग्रहणकौतुकसञ्चरच्छम्बायुधपुरनितम्बिनीकदम्ब-  
पदाम्बुरुहावलम्बिमञ्जुमञ्जुमञ्जीरसिञ्जितस्वसजातिरसितभ्रमप-  
रिभ्रमभ्रमरपक्षविक्षेपविकीर्णसौवर्णाणोजराजिविशङ्काकलननिपुण-  
निजदर्शनार्थनिबिडितानन्तसामन्तक्षमाकान्तसंततिदुर्वारसमर्दप-  
रस्परघर्षणोत्कर्षविच्युतकाश्मीराङ्गरागपरागपरावार्ततधूलीसमुत्क्षे-

१ इन्द्रनामकदेशराजः । पक्षे स्पष्टम् । २ निकाय्या निलयाः ।



पणकेलीभरमदाकुलमदावलपदाघटननिष्पिष्टरङ्गवल्लीमतल्लीमौ-  
क्तिकततिप्रतीहाराग्रजाग्रच्चत्वरसत्वरविसृत्वरभटपटलप्रतिक्षणावे-  
द्यमानविविधविषयवृत्तान्ते मौनमुनिगोत्रकलशाम्बुधिमिशाकान्ते  
दान्ते रघुनाथक्षमाकान्ते परिपालयति प्राज्यं राज्यं चोरश-  
ब्दः कविप्रशंसायामेव धूर्तविचारो महीरूहेष्वेव चपलासक्तिर्ज-  
लधरेष्वेव पद्मिनीदूषणं पद्मिकुलेष्वेव पार्थिवप्रतारणाविचारो व-  
त्सरेष्वेव निरलंकृतित्वं कुकविकृतित्वेव वक्रता कदाचन ग्रहेष्वेव  
हृद्भोगप्राचुर्यं शनैश्चरस्येवेति रचितव्यवस्थे निखिलजने वितीर्ण-  
राजदीप्तिसौभाग्यं समुल्लसतितरणिमण्डलमिव धरणिमण्डलम् ।

विरचितरक्षोबाधाविधूननो लक्ष्मणाग्रणी राजा ॥

रघुनाथः पञ्चवटीं जानक्या साकमतनुत समोदाम् ॥ ३॥

श्रीनव्यदुर्गनिलयः कृष्णः कविसार्वभौमविरुदाढ्यः ॥

प्रथमविलासं विद्धे जवेन रघुनाथविजयेस्मिन् ॥ ३४ ॥

इतिकविकृष्णविरचिताया रघुनाथविजयचम्पूः

प्रथमो विलासः ॥ १ ॥

—:०:—

### द्वितीयो विलासः ।

एकदा तस्य विविधतीर्थसार्थयात्रासक्तस्य रक्ताक्षिवत्सरवि-  
जयदशम्यां विजयदशम्याकलनकुतुकसरभसपरिभ्रमददभ्रकरितु-

१ धूर्तो धत्तूरसंज्ञको वृक्षः पक्षे धूर्तः शठः । २ चपला स्त्री विष्णुश्च । ३  
पार्थिवो राजा वा पूजनमूर्तिः पार्थिवनामा संवत्सरश्च । ४ विरुदं पदम् ।

रङ्गरथनिकरायां रघुनाथमहाराजस्य दुर्लङ्घ्याज्ञापथजाङ्घ्रिकतया  
मुच्यमानतुरङ्गाणां बध्यमानपल्याणानां न्यस्यमानखलीनानां भू-  
प्यमाणमदावलानां उद्विग्नमाणनलकानां प्रविश्यमानकञ्चुकानां  
प्रतिमुच्यमानसारसनानामुच्यमानग्रैवेयकाणामुक्षिप्यमाणकौक्षे-  
यकाणां गृह्यमाणासिधेनुकानां नह्यमानशिरस्त्राणानामारुह्यमाण-  
रथानामुह्यमानखेटकानां नर्त्यमानघोटकानां सजीक्रियमाणोष्ट्रा-  
णां नुद्यमानरथानां उत्कम्प्यमानकुन्तानामुद्व्यमानोत्कम्पवसनानां  
क्रियमाणसिंहनादानां कार्यमाणकरिगर्जितानां चाल्यमानकशा-  
नां वल्यमानाजानेयानां निरुद्धचमानवनायुर्जानामास्फोटचमानर-  
ट्ठजानामाघञ्चमानजयदुन्दुभीनामाच्छेद्यमानहस्तानामव्यमान-  
काम्बोजानामावेष्टचमानशीर्षिण्यपटानां विचेष्टचमानकलभानां  
उन्नद्यमानक्रमेलकानां एहि याहि देहि धेहि विधेहि निधेहि  
ब्रूहि पाहि जानीहि हरस्व विहरस्व परिहरस्व प्रहरस्व आहर-  
स्व मोदस्व दयस्व कुत्र यासि तिष्ठ कदा महाराजो बहिर्निर्ग-  
मिष्यति किं करोति कुत्रास्ते निर्गत एवेदानीं नास्त्यवकाश इति  
जल्पतां प्रतीक्षमाणानां तद्दर्शनं धिक्कृतप्रतिभटकरटिघटानामुज्जृ-  
म्भितप्रतापच्छटानां युद्धरङ्गान्नटानां बहुधैर्यस्फुटानां दुर्वारसंमदो-  
त्कटानां यशोविमलितदिकटानां मदारुणान्तद्वक्पुटानामत्युज्ज-  
टानां भटानां पटलैश्चटुलैर्निबिडमभूद्दर्शनार्थसंचरत्काञ्चनाङ्गीच-  
ञ्चलापाङ्गवन्दनमालिकाञ्चितविञ्चूरपुरमाञ्चिताखिलश्रीभरम् ।

१ पल्याणं 'पलाण', इति प्रसिद्धम् । २ कौक्षेयकोसिः । ३ असिधेनुका  
'अषीया' इति प्रसिद्धा । ४ खेटकं चर्म 'ढाल' इति प्रसिद्धम् । ५ 'युज्य-  
मान' इति वा पाठः । ६ वनायुजो देशविशेषोत्पन्नो घोटकः ।



रक्ताक्षिवत्सरेस्मिन्कस्माद्दुन्दुभिरुपागत इतीव ॥  
 रोषभरान्मौहुर्तिकमतेन जघ्रुर्भटा जयार्थं तम् ॥ १ ॥  
 अतिनिर्दयजनमार्दितघनमर्दलनर्दनार्दनोर्दण्डतरम्(?) ॥  
 मददुर्दिनबहुदुर्दमरिपुकर्दमतर्दनार्ककुर्दनकलितम् ॥ २ ॥

बहुमुन्दरघनदुन्दुभिनिनदं धुरि मन्दराद्रिकन्दरदलनम् ॥  
 पटुपटहपटलचटुरवघटितं शुश्राव भूपतिश्रेष्ठः ॥ ३ ॥

तावदेव भावजपरिभावव्यापारलोलरूपानन्दितानिखिलजनवृ-  
 न्दो मन्दमन्दं वसुन्धराधुरंधरः समुत्थाय सिंहसंहननसिंहास-  
 नादीयमानहस्तावलम्बोलम्बमानबाहुना करतलकलितसुकुमारव-  
 सनेन परिजनेन सविनयं निवेद्यमानमार्गः पदेपदे रक्षिवर्गेरक्षि-  
 मार्गप्रविष्टमात्रान्मर्त्यानयमयमेवेति जानानोपि मानाधिकगाम्भी-  
 र्यादप्रकाशितकुतूहलो यथा मर्यादमार्यास्तांस्तान् सम्भावयमानः  
 सगौरवमन्मद्वंशललामभूतस्य रघुनाथस्य विभर्ति नामधेयमेष राजे-  
 त्यादरान्मूर्धानमुपाघ्रातुमुपर्युपरि मकुटिं लम्बमानेन सौकुमार्यसौन्द-  
 र्यविलोकनविवसितहृदयतया लिङ्गितुमदःप्रसारितैकतरभुजदण्डेन  
 मार्तण्डेनेव बुधानुगतेन सौवर्णदण्डाग्राधिष्ठितेन मरकतकलशक-  
 लितेन कनकगुणरचितातपत्रेण विभूषितमकुटीतस्तत्तादृशसौन्द-  
 र्यावमानिततया जितोस्मीत्युपहारकृते कन्दर्पेणार्पितैस्तुरीयबाण-  
 नवमल्लिकामतल्लिकापुञ्जरिव चामरैर्वीज्यमानो निर्गत्यास्थाना-  
 दग्रतः सज्जीकृतान् मुहुर्महुः करपुष्कराञ्चलनीरन्ध्रनिष्ठीव्यमान-  
 जलशीकरनिकरतया पदेपदे निषादिकरकलितानेरङ्कुशाङ्कुशध-  
 द्नवेदनासहनतया निजजन्मभुवमपि पारित्यज्य कुत्रापि यातुं

नासिकाविवरान्निर्गतान्मौक्तिपुञ्जानिवात्मजवत्सलतया राजसमी-  
 पं यातेत्युक्तिरतो गजवरान्विलोकयन्विन्यस्य पञ्चषानि  
 पदानि जयाशर्विचनपूर्वकं द्विजव्रतप्रदत्तान् करकञ्जमञ्जुलकिञ्ज-  
 ल्कपुञ्जानिव अक्षतजयानक्षतचयान् संगृह्णानो विनयाविनमितो-  
 तमाङ्गतया वदनचन्द्रातिमात्रसन्निधानात्तत्क्षणं सङ्कुचितेन भक्त्यु-  
 न्नमितेनाञ्जलिपद्मेन यथोचितं मानयन् तांस्तान्समीक्षमाणोध्य-  
 क्षानखिलान् सैनिकांश्च निजविरोधिगजराजसाध्वसादिव प्राप्तस-  
 ङ्कोचानां तुरङ्गरङ्गतुरङ्गतुरङ्गसङ्गतवाहिनीसमुन्मेलदम्बुजकुञ्जलाना-  
 मिव तदुदञ्चितानामञ्जलिपुञ्जानां निजवदनचन्द्रकटाक्षचन्द्रिकाप्र-  
 सारणेन चिरस्याप्यप्रदत्तविकासः सादरं परिजनदत्तकरावलम्ब  
 आरुरोह निजजवविजितविहङ्गमं तुरङ्गमम् ॥ ३ ॥

तावद्ब्रह्माण्डभाण्डवृट्टनपटुतरोद्दण्डदण्डप्रचण्डा-  
 घातस्फीताविगीतास्फुटपटहसटाभेरिकाधीरनादैः ॥  
 हेषाघोषात्तहस्तोद्भटकरटिघटागर्जिताढ्यार्जितात्ति-  
 स्थैर्यैश्वर्यैर्भृशमखिलदिशां दन्तुराण्यन्तराणि ॥ ४ ॥

द्वेषा मध्यमवर्णं तुरङ्गमारुह्य चलति निखिलबले ॥  
 रघुनाथमहीपालो राजितलोकः पुरास्त्रिगात् ॥ ५ ॥

कटुतरचण्डभानुकरतापभरं सह तेन  
 हि मम पालकोयमिति सादरया धरया ॥

पिपुलमुदाञ्चितं दिवि वितानमिवातिषनं

मम उदज्जृम्भताश्चसुरदारुणदारणजम् ॥ ६ ॥



माद्यद्वन्द्वुरगन्धसिन्धुरचलत्यादातपादाहति-  
 क्षुण्णक्षोणितलोच्चलद्वहुरजःप्रोद्भिन्नदिग्भित्तिका ॥  
 हेषाधोषविघूर्णिताहितचमूयोधाधिनाथोद्भटा  
 नृत्यत्तुङ्गुरङ्गपुङ्गवघनारङ्गीच्छुभाङ्गी चमूः ॥ ७ ॥  
 स्तुत्वा सर्वसहेति प्रतिपदमखिलास्ताडयन्ते पदैर्मा  
 यस्या लोके क्षमावांस्तमखिलमनुजाः क्लेशयन्ति ह्यजस्रम् ॥  
 स्तुत्येषां किं ममेति क्षितिरतिकुपिता सर्वलोकोपरिष्ठा-  
 दारूढे वा विभासे बलचलितमहाधूलिकापालिकाग्रे ॥ ८ ॥  
 बहुचत्वराभिरामासमुदीञ्चतमत्तवारणोन्नासाः ॥  
 रथ्या विविशुः पुरतो विलसितमुखलीनगन्धर्वाः ॥ ९ ॥  
 पटुतरकोणताण्डवविजृम्भितकुम्भिवर-  
 स्थितघनदुन्दुभिप्रचुरभाँकृतिसंश्रवणात् ॥  
 मम शिशवः शिशुर्मम कुत्र गता इति  
 जननीजनैर्ममृगिरे धुरि माणवकाः ॥ १० ॥  
 मत्ते देहि ममावकाशमवले तिष्ठात्र मुग्धे मना-  
 गुन्त्रम्याननमत्र पश्य ललिते त्वं तिष्ठ दष्टं मया ॥  
 मन्दे तत्र मृपोत्र पश्यसि किमु स्निग्धे तवापि स्थिते-  
 रत्रास्तेन्तरमम्ब किञ्चिदपि मे द्रष्टुं न ह्यत्स्थेन्तरम् ॥ ११ ॥  
 हित्वा सर्वाः समृद्धिं वनभुवमदिशज्जानकीलक्ष्मणाभ्या-  
 मेवं प्रागद्य मत्वा नगरततिमयीं सर्ववन्द्यां च धन्याम् ॥

१ दुन्दुमिशब्दानुकरणमेतत् ।

द्रष्टुं संजातहर्षश्चलति बलयुतः प्राज्यसाम्राज्यपूज्यः  
 जानक्या साकमालोक्यसपरिजनो लक्ष्मणान्वीर्यमानः ॥ १२ ॥  
 मा स्प्राक्षीरिति जल्पसि प्रतिपदं कस्मादिहास्यागता  
 सन्धे त्वं नियमस्थिता यदि पुनः कस्मादिदृक्षा तव ॥  
 इत्थं सौधतलेषु पौरललना भूपालदत्तेक्षणा  
 लज्जाहासविलासमञ्जुलतमा अद्राशुराराचमूम् ॥ १३ ॥  
 सौधाग्रस्थितललना बाहुलताग्राचृपालशिरसि तदा ॥  
 दरदलितकुङ्कुला इव लाजा जगलुर्मुहुर्मुहुर्विमलाः ॥ १४ ॥  
 एतत्सदृशं ललनाकुचयुगलभूषितं कनकचौलैः ॥  
 इति कुतुकात्कनकपटीभूषितकुम्भा ववलगुरिव डिम्भाः ॥ १५ ॥  
 वयमिव सैधव एष क्षमामहे नेन्दुमेवमूर्ध्वस्थम् ॥  
 इति तं पातायितुं ध्रुवमुदग्रचरणा हयास्तदारिङ्गम् ॥ १६ ॥  
 निवर्त्य चानुव्रजतः प्रजाव्रजाननुजादीन् महाराजान् द्विजांश्च  
 भूरितेजा राजा विसृत्वरत्नरो यावद्विव्यक्षेत्रयात्राकुतुहूलमुन्मस्त-  
 कयति स्वयं तावदुद्वलायद्भिस्तुरङ्गमान् प्रेङ्खयाद्भिः क्रमेलकान्ना-  
 दयद्भिर्वारिणान्वादयद्भिर्वादित्राणि जृम्भयद्भिर्दुन्दुभिभाङ्गारानाज्ञा-  
 पयद्भिः सरभसगमनं उत्कम्पितकेतनैमुच्चलितचामरमुन्नातितजाल-  
 कातपत्रमुन्मस्तकघण्टारवमुन्नीतधूलिपालिकमुदामद्वेषाधोषमुद्धृता-  
 लस्यमुदञ्चितान्दोलिकावहनधुरीणजनविविधमौदमनन्यमानसैः सै-  
 न्यैरतिक्रान्तबहुदूरवर्त्मा धर्मात्माग्रतस्तत्रतत्र सलिलक्रीडास-  
 कयौवनोद्धतमुग्धसिग्धवधूकुचकनककलशचर्चितमसृणघसृणपङ्क-

१ लक्ष्मणा राजचिह्ननयुक्तः । २ हस्तिबालकाः । ३ केतुवस्त्रम् । ४ हर्षः ।



क्षालनपाटलैकदेशतया तदञ्जनक्षालनातमेचकिमैकदेशतया च  
वृद्धगङ्गेयमावयोः पूज्या सखीति प्रेमातिशयेन समागताभ्यां स-  
रस्वतीकलिन्दनन्दिनीभ्यामिव कृतपरिरम्भां कचिन्मृदुलतरपु-  
लिनखेलदतिमुकुमारलक्ष्मणाविक्षणकलकलरववाचालितया निज-  
तटविरचितविहारः पुरा पुनरिदानीं स एव जानक्या साकमा-  
कलितलोकानन्दो रघुनाथभूमीन्द्रः समागत इति सुखागमनवा-  
र्तामिव पृच्छन्ती निरीक्षितचरीं गोदावरीमतीत्य सत्यसंधो वि-  
रचितनिखिलजनसुखांसिकां नासिकां नाम नगरीं प्राविक्षीत् ॥३॥

प्रोद्यत्क्रोधेन यत्राग्रजमनुसरता लक्ष्मणेन प्रलूना  
नासा रक्षोभगिन्या रघुकुलपतिना यत्र धीराग्रगेण ॥

तादृक्षकूरवृत्तक्षुभितसुरपतिप्रल्लोकाधिपालाः

पौलस्त्याज्ञाधुरीणाः सपादि विदलिता भीषणा दूषणाद्याः १७ ॥

मदनमदहारिरूपो भूपो जात्वप्यनात्तगन्धोपि ॥

आत्मानं पश्यन्तीमानन्दयदेष नासिकां चित्रम् ॥१८॥

गोकन्याक्षितिगन्धसिन्धुरमहावाहाल्लिगेहादिमा-  
संख्यातप्रतिपादनाञ्चितबुधोप्येष क्षमावल्लभः ॥

गोदातीर्थनिषेवणादनुतात्मानं धुताघं बत  
प्रायोहंकृतिदूरगाः क्षितितले सन्तो महान्तो जनाः १९

श्रीमन्नवदुर्गस्थः कृष्णकविः सार्वभौमविरुदाढ्यः ॥

द्वैतीयिकं विलासं विदधे रघुनाथविजयेऽस्मिन् ॥ २० ॥

इति कविकृष्णविरचिताया रघुनाथविजयाख्यचम्पूः ।

द्वितीयो विलासः ॥ २ ॥

१ सुखांसिकं सुखस्थानम् ।

### तृतीयो विलासः ।

—:०:—

तदनु यथाक्रमं कृतनिमज्जनो निखिलमङ्गलतुङ्गाधारे गङ्गाद्वार  
आरचिताष्टवः समुन्नतशिलातलाघटनजनिताकुशार्चते कुशावर्ते  
अङ्गीकृताभिषेकः मकरन्दतुन्दिलहृल्लके बिल्वके निर्वर्तितानुष्ठानः  
परिवृतनिखिलकलिकल्मषाभील्लङ्घिते नीलपर्वते ऊरीकृतस्नानः  
पावितजनकुले कनखले च तीर्थे परार्थे भूतलावतीर्णत्र्यम्बक-  
पदाम्बुजसेवाभिलाषसमागतपुरन्दरपुरसुन्दरीवृन्दरीतिहरणनिपुण-  
रमणीजनशरणीकृतमणिविमानसमानलसमानकूलरत्नसौधयूथनि-  
विडितस्य हृद्यनिषद्यातलप्रसारितशस्तकस्तूरिकादिनिस्तुलवस्तुपारि-  
मितपरिमलकृतनिगलपुष्पंधयधुरन्धरवृन्दनीरन्ध्रतया निजाधि-  
नाथं त्र्यम्बकमनुकर्तुं नागाजिनेनेव रचितावगुण्ठनस्य त्र्य-  
म्बकक्षेत्रस्य निरूपमालङ्कारवज्रमणिं निजनेत्रसाधर्म्यावलम्ब-  
नेच्छयेव त्रिधावतीर्णं त्र्यम्बकं नाम भगवन्तमुमाकान्तं सं-  
सेव्य सानन्दबाष्प इत्थमस्तौषीत् ॥ १ ॥

भगवंस्त्र्यम्बक इति किल निर्गमैर्नैर्गीयते भवान् सततम् ॥

तदपि समष्टिरसि यच्चित्रमिदं किं ब्रवीमि तव चरितम् १ ॥

त्वं त्र्यम्बकोपि चित्रं पञ्चाम्बकमथनकृतमुखोसि विभो ॥

नहि साधनसम्पत्तिः फलाय तद्वद्यथा तेजः ॥ २ ॥

त्वं नीलकण्ठ एव श्रीमन् सन्मानसे कथं नित्यम् ॥

१ कृतज्ञानः । २ अम्भसांभ्रमः । ३ संध्याविकासितताम्रकमलम् । ४

आसील भयंकरः । ५ शास्त्रसिद्धान्तैः । ६ पञ्चाम्बको मदनः ।



विहरसि विचित्रमेतच्चरितं तव कुमुदबन्धुमौलिमणे ॥३॥

ये वृषवन्तो धरणौ तेषां सुलभोसि देव पुरवैरिन् ॥

वृषमुत्सृज्य पदं वा न चलसि वृषवाह यस्माच्चवम् ॥ ४ ॥

दोषाकैरमपि शिरसा दधदश्रान्तं भवन्तमिह भजतम् ॥

दोषाणि धुनोषि विभो वृत्तिस्ते नयनवद्विषया ॥ ५ ॥

अत्रिनयनप्रियोपि त्रिनयनमुकुटेन किमिति ते श्लाघ्यः ॥

इन्दुहिंसम्बन्धादथ वा हिमवत्सुताकान्तः ॥ ६ ॥

आचरसि हि भिक्षाटनमथापि सम्पत्तिमादधासि नृणाम् ॥

परमेश्वरोसि कस्मादिगम्बरोसीति शिक्षकः कस्ते ॥ ७ ॥

पञ्चाननः षडाननमहितोसि विचित्रमन्यदेतच्च ॥

त्रयम्बक सहस्रनयनाञ्जितोसि नित्यं यदेष त्वम् ॥ ८ ॥

इत्यभिष्टुत्य दृष्टमानसः स महीपालमाणिश्चिरतरं महानट-  
जटाजूटकोटिकोटरतटनिवासजनितविरहकृशशशाङ्कपरिरम्भार-  
म्भसम्भ्रमवितरणार्थावतीर्णतारावलीभ्रान्तिदन्तुरीकरणनिपुणस्मे-  
रानघमुक्ताहारावलीः ज्योतिःस्वरूपोयं त्रयम्बकेश्वर इति तत्रै-  
क्यमुपगन्तुमागता विद्युल्लता इव दिव्यकनकपटीश्च पटीयस्या  
भक्त्या समर्च्य तस्मै चिरतरं किमपि किमपि मनसि महारथो-  
त्सवादिपरिष्कारनिष्कर्षं निष्कासितसंशयं विचिन्त्य यावत्त-  
द्विव्यालयान्निर्गच्छति तावदताडयन्त दुन्दुभीनमर्दयन्त मर्दलानु-  
दैरयन्त तूर्याण्युदघोषयन्त जयजयशब्दाननर्तयन्त वारवधूटि-

१ चन्द्रम् । २ अत्रेः नयने तयोः प्रियः । ३ इन्द्रपूजितः ।

का व्यसयन्त धवलान्तपत्राण्याकम्पयन्त चामराण्यचालयन्त  
कुन्तानवल्गयन्त तुरङ्गानद्रावयन्त शताङ्गानगर्जयन्त मातङ्गान-  
चारयन्त पदातीननादयन्त काहलानवादयन्त पटहाद्यवाद्यान-  
तर्जयन्त क्रियामन्दान् कचिद्धृष्यन्तो घुष्यन्तो हसन्तः पराप-  
तन्तो निश्वसन्तो ब्रुवन्तस्तूर्णं यातेति धून्वन्तः शिरांसि तन्व-  
न्तोञ्जलीनमुञ्चत आनन्दबाष्पान् सिञ्चन्तश्चन्दनवारिभिर्जनान् सै-  
निकांश्च स्वकृत्यसज्जीभूता एवं यावद्भवन्ति तावद्यथापुरं प्रवि-  
श्य नैजोपकार्यामार्याणां यथामर्यादमपर्याप्तिं वितौर्य धनं महीपाल-  
वर्यो निर्गत्य तस्मान्नगरादतिक्रम्य रम्यान्प्रदेशानगणितशृङ्गस-  
ङ्गतेऽपि सप्तशृङ्गनरधामे भूमिधरे पुराणैरिव पुरातनवाणीमष्टाद-  
शभिराश्लिष्टां भुजैरजय्यैः संसेव्य भव्यां देवीं प्रदाय प्रमदादु-  
दारोऽवदातकीर्तिर्यथेष्टं तुष्टचित्तो वित्तं तत्तदनुगुणे महाजनेभ्यो  
विहाय तदपि स्थलमैलनदीपरिसरभुवि ज्योतिर्मयमभिवन्द्यारिज-  
नभीष्मं घुष्मेश्वरं पुरस्कृत्यापि तं पश्चात्कृत्य गोदाः प्रायेण प्र-  
वरासङ्गदत्तचित्ता भवन्तीति सूचयितुमिव जगतां प्रवराख्यनदी-  
सङ्गमनुभवन्त्याः सकलजगच्छ्रीदायाः गोदायास्तटभुवमाधिवस-  
न्तं गोदाश्रिताः प्रवराश्रिता वा पुंसिद्धाः भवन्तीति निदर्शयितुमि-  
व सिद्धेश्वराभिख्यां प्रख्यापयन्तं हैमवतीकान्तं प्रणम्य सम्य-  
ग्विमृज्य तं च प्रदेशं निखिलजगत्सम्पन्निवासं निवासं नाम प्रवि-  
श्य पवित्रं क्षेत्रं प्रणम्य मोहिनीरूपं भगवन्तं रमाकान्तमतिक्र-  
म्य तत्क्षेत्रं भीमानदीजनिभूमौ डाकिनीवने नीपवने घने निखि-

१ गोदानकर्तारः । २ प्राप्तपुरुषार्थाः । ३ 'नेवासे' इति प्रसिद्धम् ।



लपुरस्तोमातङ्गहरं भीमाशङ्करं निखिलनयनमात्रज्योतिःस्वरूपो  
 यामिति न्यूनतामपहर्तुमिव शुद्धज्योतिःस्वरूपं नयनपदवीजङ्घा-  
 लमारचय्य विरहय्य तामपि स्थलीमन्यत्र कचिन्निखिलजनोद-  
 ण्डाज्ञानमण्डलविषतरुखण्डखण्डनप्रचण्डदात्रे मार्तण्डक्षेत्रे निर्म-  
 लजलहरितीर्थनिकटमावसन्तं नित्यतेजोनिधिं त्रयीतनूमपि मां  
 तनूकृत्य पृथिव्याद्यष्टमूर्तिता प्रकटिता त्वया को मेतिशयः प्रति-  
 पादित इति कुपितं मार्तण्डमाश्वासयितुमिव विमृष्टान्यनामवि-  
 चारमाश्रिततन्नामधेयोपपदं ईश्वरमभिवन्द्यानन्तरं च कविवचो-  
 दूरे मयूश्वरक्षेत्रे प्रणिपत्य निखिलजगदभयदायकं विनायकमितर-  
 त्र गिरौ विलोक्य प्रवर्धितजगदुत्सवारम्भं शम्भुं महादेवमग्रतो  
 विलोकयन् विविधविलासिजनविहरणाभिरामानारामान् विपुलव-  
 नलक्ष्मीवज्रमुकुरशङ्काकरानपि पङ्कजाकरान् तत्रतत्र चित्तहा-  
 रिमत्तकाशिनीनृत्तसमयसमुदितमङ्गलमृदङ्गविधिमिध्वानवन्धुराणि  
 सिन्धुराजवसुन्धराधरनन्दनारमणमणिमन्दिराणि च पुरतः पार्श्वद्व-  
 यनिरन्तरशशिकान्तमणिकान्तनिशान्तबाहिरूपान्तसन्ततसंवर्धित-  
 नारिकेलपालिकीरकुलकलकलमुखरं राजदजिह्वातरं नीरानरसिंह-  
 पुरं प्राविशत् ॥ २ ॥

भीमासङ्गमधुरा यत्र समिन्धेभिप्रोषितद्वुपदा ॥

पाञ्चालीव नितान्तं नीरादधती धनञ्जयासक्तिम् ॥ ९ ॥

यत्र च ।

क्रुध्यत्कल्पान्तकालीविटनिटिलतटीप्रस्फुटद्वलिल-  
 ज्वालाभीलात्मलीलाभरिपुष्टतनाध्यक्षविक्षोभदक्षः ॥

१ वृक्षस्थानं पक्षे द्वुपदो द्वौपदीपिता ।

स्तम्भानुजृम्भमाणः पुरहरसुरराट् प्रस्तुतो ध्वस्ततोषा-

न्विश्वानाश्वस्य शश्वदसतिपुरनरान् धिकृतां हा नृसिंहः १०॥

मञ्जुलवानीरायां नीरायां विरचिताछवोसौ मोदात् ॥

खेदान् पारिधुन्वन्तं तन्वन्तं श्रियमियेष देवं द्रष्टुम् ॥११॥

तावन्निजागमनविचारनिशमनजनितजवैरहरिपारिवारजनैः

समर्यादं सज्जीभूतैरत इति नीयमानो मानवपतिरग्रतो जाग्रतो

विलोकयँछोकांस्ताडयमानभेरीकैर्नाद्यमानवीणैर्वाद्यमानवादित्रै-

श्रोद्यमाननर्तनैरापाद्यमानहस्ततालैर्नुद्यमानोत्कम्पवसनैर्भिद्यमान-

नारिकेलैश्चोद्यमानदिव्याम्बरैर्विद्यमानभगवद्व्यगुणैस्तुद्यमानजड-

जनैर्विद्यमानफलकुसुमैर्वेद्यमाननरहरिनामधेयैरासाद्यमानानन्दैरा-

ह्लाद्यमानपरस्परैर्यमानताम्बूलैरखिद्यमानवदनैरुत्साद्यमानजनस-

न्धैः प्रसार्यमाणोपहारैरुदीर्यमाणतानैर्विचार्यमाणशास्त्रार्थैरुदीर्य-

माणानन्दवाष्पैः प्रचार्यमाणनिर्गमघोषैरुच्चार्यमाणपुराणैर्विस्फार्य-

माणलोचनैरुद्धार्यमाणाञ्जलिपद्मैराकार्यमाणस्वस्वजनैरापूर्यमाणभ-

क्तिभिरुत्प्रेर्यमाणकुसुमैरवार्यमाणपुलकैरास्मर्यमाणहिरण्यकशिपुम-

थनकथाविशेषैर्विस्तार्यमाणमार्गैः पारिस्तीर्यमाणवसनैर्विकीर्यमाण-

लाजाञ्जलिभिस्त्वर्यमाणस्त्रीजनैर्घ्रियमाणाभरणैः क्रियमाणप्रणा-

मैराद्रियमाणभागवतैर्वीज्यमानचामरैस्त्वजमानान्यविचारैरनुभुज्य-

मानभगवद्व्यविग्रहसौन्दर्यसेवनैरुज्ज्यमानहृदयैः पारिष्वज्यमान-

मित्रैः सृज्यमानस्वस्वविद्याकौशलैरुत्तेज्यमानप्रदीपैर्भिज्यमानगो-

ष्ठीकैः सज्ज्यमानचन्दनैः प्रसज्यमानपटवासकैस्तर्ज्यमानशब्दैर्न-

१ मञ्जुला वानीराः वेतसीवृक्षा यस्यां ।



ग्यज्यमाननीचजनैर्निराज्यमानभगवच्चरणारविन्दैर्भ्रज्यमानप्रदी-  
पैश्चानेकविधजानपदचातुर्वर्ण्यजनैः सर्वप्रदेशस्याप्यप्रदत्तावकाशं  
कचिन्निरन्तरसान्द्रचन्द्रशालाजालाप्रविसरदसदृशपद्मरागपुञ्जम-  
ञ्जुलमयूखरेखाविलोकनजनितया समुदयदरुणकिरणकिरणसमुद-  
यमनीषया क्षपास्वप्यपरित्यक्तप्रियतमाश्लेषैः सन्तोषैश्चक्रवाकैर-  
लंकृतविटङ्कां कचिदुदग्रसौधाग्रयूथाग्रगवाक्षलक्षनिर्यत्ननिर्यत्ता-  
दृशमुक्तावज्रमणिघृणिदर्शनसमुद्भूतया शिशिरकरकरनिकराधिषण-  
या दिवापि लेलिह्यमानरसनैश्चकोरनिकुरुम्बैः पारिष्कृतदेहलीकां  
कचिदन्तरान्तरास्वाचितसौवर्णलतावितानबलरिपुनीलसौधशतवि-  
लोकनोदञ्चितहृद्यविद्युल्लशताञ्चितसद्यःसमुद्भवदम्बुधरकदम्बबुद्धि-  
तया वर्षेतरसमयेपि निरन्तरकृतताण्डवैः शिखण्डिमण्डलैर्म-  
नोहरां श्रीनृहरिदिव्यालयाभ्यर्णगेहवीथीं कथंचिदतिक्रम्य प्र-  
विश्य भगवद्विव्यालयं पुरतः सकललोकलोचनभागधेयमिव  
मूर्तिमूर्तिभूतं विनताखिलजनताधिकघनतापहघनतादृशमोदावह-  
पादाम्बुजयुगलगदगणितततसितमुक्तामणियुक्ताद्रुतहंसकसमहं-  
सकयुतमतिकृतिपतिमतिवतिभूतिजङ्घालसुजङ्घायुगममलाननकमला-  
ञ्चितकरिवरकरानिभशुभविभवोरुल्लसदरुज्ज्वलहेमाम्बरधामाधि-  
कघृणिमणिगणझणझणदञ्चितघनकाञ्चनमयकाञ्चिकमतिराहू-  
पमबाहूल्लसदरिदरवरमारिदरकरमुरसाचितसरसीरुहनिलयं धृत-  
वलयं सुरनुतमङ्गदोल्लसितमधिकं गदोल्लसितमरुणकरकिरण-  
समतरुणमणिसराणिसरसुन्दरतरं हृदयमन्दिरतलाल्लसितशस्ततर-

रुचिकलितकौस्तुभमणिं सततमिन्दुसुन्दररुचिं दयानिधिममन्द-  
सान्द्ररुचिसरससरसिरुहरुचिररुचिनिचयगिरिमभरमथनदक्षिणे-  
क्षणमनुक्षणक्षपितरूक्षराक्षसकुलं विकटमुकुटतटस्थचितरुचिरत-  
रललितबलमथनमणिघृणशबलितनिजदिव्यविग्रहकान्तिं भगवन्तं  
प्रणतसरसिजजनिपुरहरं नरहरिं निजकुलदैवतं भावितहर्षो-  
त्कर्षप्रसृमरपुलकोद्गमो विलोक्य नयनयोर्महोत्सववितरणेन सम्पा-  
दितानृण्यः पुण्यकर्मणामग्रगण्य इत्थमभितुष्टाव ।

स्फूर्जत्पर्जन्यगर्जाप्रसरणरभसोतर्जनात्यूर्जितैः स्वै-  
रुत्कृष्टैरदृहासैर्दिशिदिशि चलितैः साध्वसं साध्वनन्तम् ॥  
चक्रे शकेशमुख्या दितिमुतनिकरस्यापि सोयं कथं वा  
शश्वद्विश्वप्रपञ्चाभयद इति भवान् गीयते गेयतेजाः ॥२॥  
त्वं स्तम्भभेदपूर्वकमुदितो भजतां समस्तमनुजानाम् ॥  
प्रह्लादजीवनौषधं विरचयसि स्तम्भभेदनं युक्तम् ॥३॥  
यदि च निवसेत्प्रह्लादस्यापरः सदृशः सुतो  
भवति हि तदानिष्पेषेस्य प्रमोदभरो महान् ॥  
इति मृगयितुं नूनं शत्रोर्विभेद भवान् हरे  
जठरमचिरान्नोचेद्रोषानलस्य कियान् स ते ॥४॥  
तादृशरोषेपि हरे लक्ष्मीदर्शनलवात्प्रसन्नोसि ॥  
अतिचण्डोपि धरित्र्यां जायानिकटे प्रसन्न एव जनः ॥५॥  
एवं स्तुवन् स्वकुलदैवतमात्मवंश्य-  
राजर्षिभिः शुभगुणैर्दृढभक्तिहृताः ॥



गृह्णानमेष कृपया सकलाः सपर्या-

पर्यायतः कमपि मोदमथाद्गुदार ॥ १६ ॥

तदनुद्दयान्तरुज्जृम्भमाणकुतूहलनिराकरणोनिशोवनीशः पु-  
नरप्येष मम भागधेयमेष मम नयनानन्दकन्द एष ममासंस्पृ-  
ष्टव्यामोहः पिता माता भ्राता एष मम चिरतरमुकृतसुरतरुफ-  
लमेष मम सकलमनोरथनिर्वहणबीजमेष परात्पर इति ध्यायं-  
ध्यायं निमीलितनयनः पुनरपि प्रोत्फुल्ललोचनः पुरतः सिंह-  
स्थितिर्मम दीप्तिकारणमिति हर्षादुपागत्य प्रकाशमानेन दिनक-  
रेणेव रत्नमुकुटेन हिमाचलमिव भानुमण्डलेन परिमण्डितं निर-  
र्गलविमृमरप्रतापप्रवाहमव्यावर्ताभ्यामिव सतरङ्गाभ्यां कुटिलतर-  
भ्रुलतावृत्ताभ्यां वर्तुलापाटलाभ्यां नयनाभ्यां रिपुजनहृदयक्षेत्रेष्टं  
कूरयन्तं साध्वसबीजानि द्विजराजतामात्मनः स्फुटीकर्तुं वदनभागे  
द्वेधा जायमानेन बालचन्द्रेणेव दंष्ट्रायुगलेन कौरकितकरालवद-  
नं मर्त्यसिंहमप्यमर्त्यसिंहं यावत्संसेव्यापर्याप्ताश्चर्यो भवति ताव-  
त्रियामोत्सवेषु निर्वर्तितेषु सर्वेषु यथामर्यादं शय्यासनार्पणाय  
सूत्रवतीसखो भगवन्तमित्थमभितुष्टाव ।

आमूर्योदयमम्बुजाक्षरचिता आरात्रि ये वा मया

देवेशप्रचुरोपचारकपटादद्यापचाराः शतम् ॥

तां स्वं माधव दैत्यबालवरद क्षाम्यन् कृपाभारतः

पाशेन त्वद्गुदारपादयुगलीनित्यप्रपन्नं जनम् ॥ १७ ॥

इतश्च ।

सर्वे सजीक्रियन्तां मृगमदविलसच्चन्दनस्तक्प्रदीपा

धूपाः सौरभ्यगर्भा अविरलकुमुदाः संभ्रियन्तां च शय्याः ॥

दीप्यन्तां मञ्जुलारार्तिकवरनिचयाश्चन्द्रमुख्यः समन्ता-

दूयान्कालोतियातो भवति हरिरयं याति चैकान्तलीलाम् ॥ १८ ॥

भोभोश्चण्डप्रचण्डौ शृणुतमिह वचो मामकीनं नितान्तं

भ्रान्तः कान्तो रमायाः कमपि जनमिह द्वारि मा मुञ्चतं वा ॥

शास्ति श्रीमर्त्यसिंहप्रभुरिति निखिलायात नैजान्निकेतान्-

देवा मर्त्याश्च नातः परमिह भगवानद्य सेवां प्रदत्ते ॥ १९ ॥

दिक्पाला इन्द्रमुख्या इह भुवनतले सर्वतो रक्षत श्री-

कान्तं नीरानृसिंहप्रभुमखिलजगद्रक्षकं पङ्कजाक्षम् ॥

शेते लक्ष्म्या सहासावधिकमवहिता यूयमेते प्रभाते

सेवार्था यात नृणां सकलणद्दया दर्शयध्वं यथावत् ॥ २० ॥

भो भो नारदतुम्बुरुप्रभृतयः सर्वैरिदं श्रूयतां

मन्दंमन्दमुदञ्चयन्तु मधुरं गीतं भवन्तः पुरा ॥

वीणामात्रकलारवेण सहितं देवो मुदा भार्गवी-

हस्ताश्लिष्टकरो भजत्यतितरामेकान्तसेवां हरिः ॥ २१ ॥

मन्दं वीजय चामरं सुविमले सानुग्रहेनुग्रहे

शीतं मञ्जुलतालवृन्तमनघं व्यालोलय त्वं मनाक् ॥

अत्युद्वेलितबाहुवद्विलसद्गन्तोलसत्किङ्किणी-

दीव्यत्सिञ्जितपुञ्जलो नरहरेर्निद्राविभङ्गो भवेत् ॥ २२ ॥

इतश्च पुनः साञ्जलिबन्धं भगवन्तं प्रति ।

स्वामिन् भजस्व रमणीयवितानशालि-

मल्लीसुमैतिसुरभीकृतशुभ्रचेलम् ॥

१ मल्लीसुमं मल्लीपुष्पम् ।



मञ्चं नितान्तमृदुलं परितः प्रजाग्र-  
 द्वालाकरोल्लसितचामरचारुरूपम् ॥२३॥  
 अम्ब भार्गवि मर्त्यसिंहविभोर्महार्घपदाम्बुज-  
 द्वन्द्वसंवहनं मृदु प्रविधाय कोमलहस्ततः ॥  
 तत्र देवपदाम्बुजेर्पितसर्वपूजनसत्फला-  
 शेषमञ्जुलकोमलाम्बरमांसले शयनोत्तमे ॥ २४ ॥  
 इत्थं विष्वक्सेनवाक्यैः प्रहृष्टः  
 श्रीमान्यावद्भाति नीरानृसिंहः ॥  
 तावन्मदं मन्दमात्तापसर्वः  
 प्रायाद्रूपालोपि नैजोपकार्याम् ॥ २५ ॥

अन्येद्युः ।

रसालफलशङ्कया ग्रहणसंमुखीनैर्मिथः  
 प्रबुध्य कलहैर्झषैः प्रचुरपुच्छविच्छोटनात् ॥  
 महामणिरिवोदधेर्वियति दूरमुद्विक्तः  
 शुशोभ तरणिस्तदा समुदयन् बलैरेर्दिशि ॥२६॥  
 कृतनिखिलाह्निकाः स्मृतबहुश्रुतिशास्त्रगणा-  
 भृतशुभभक्तयस्ततमहार्घगुणा निपुणाः ॥  
 नरहरिसन्निधेरुधुरिधृताञ्जलयः सुधियः  
 परिचरणानि तस्य परितः परितस्तैरिरे ॥ २७ ॥

प्रजिज्ञयंश्चैवम् ।

१ स्वकीयपूजाम् । २ इन्द्रस्य । ३ प्रसारयामासुः ।

श्रीदेवदेवकरुणाजलधे मुरारे  
 प्राभातिकाम्बुजमदापहनेत्रकान्ते ॥  
 नीरातटात्तनियतालयरम्यमूर्ते  
 श्रीमन्नृसिंह भगवंस्तव सुप्रभातम् ॥ २८ ॥  
 हरिर्हरिर्हरिरिति मञ्जुभाषितं  
 द्विजावलेः सपदि निशम्य कौतुकात् ॥  
 द्विजव्रजोप्यनुवदतीव कूजितैः  
 कृपानिधेच्युत नृहरे प्रजागृहि ॥ २९ ॥  
 अन्तर्हिता लसति धामनिधौ प्रकाश-  
 मत्यन्तमेत्य जनयञ्जगतां प्रबोधम् ॥  
 प्राचीप्रदेश इह देशिकवद्विभाति  
 नीरानृसिंह भगवंस्तव सुप्रभातम् ॥ ३० ॥  
 गाढा विद्येव रात्रिर्विगलति न चिराज्ज्ञानवद्भानुतेजः-  
 प्रोन्मील्यब्जबन्धुर्जलजनयनवहृक्पथं याति मन्दम् ॥  
 आनन्दं याति सान्द्रं मुनिवरकुलवदेव सर्वं जगच्च  
 श्रीमन्नृरानृसिंह प्रभुवर नयने किञ्चिदुन्मीलयस्व ॥३१॥  
 काहलडिण्डिममण्डलझरपणवाद्यहृद्यवाद्यानाम् ॥  
 संस्पर्धयेव निनदा जृम्भन्ते सुप्रभातमच्युत ते ॥ ३२ ॥  
 इत्यभिष्टुत्यार्पितान्तैः सत्यधीभिः श्रियः पतिः ॥  
 पूजां यावत्सगृह्णाति राजा तावदगान्मुदा ॥ ३३ ॥  
 संसेव्य निर्जरगुणोत्तंसं दितिसूनुर्हिसनं देवम् ॥  
 धन्यात्मावानिपालो निन्ये स सुखं दिनं तत्र ॥ ३४ ॥



श्रीशैलवंशतिलकः कृष्णः कविसार्वभौमविरुदाढ्यः ॥

तार्तीयिकं विलासं विदधे रघुनाथविजयेस्मिन् ॥३९॥

इति कविकृष्णविरचिताया रघुनाथविजयच-  
म्पवास्तृतीयो विलासः ॥ ३ ॥

—:०:—

### चतुर्थो विलासः ।

कतिचन दिनानि तत्र क्षितिपालो व्युष्य हृष्यदनघमनाः ॥

अगणितविभवस्तस्मान्नगरात्प्रस्थानमतनुत बलेन ॥ १ ॥

अताडयन्त दुन्दुभीनमर्दयन्त मर्दला-

ननादयन्त काहलानसज्जयन्त वारणान् ॥

अवलयन्त घोटकानधारयन्त खेटका-

नहेषयन्त सैन्धवांस्तदा मुदा जना घनाः ॥ २ ॥

बालं कञ्चन मामकान्वयमणिं बध्नाति चित्ते भवा-  
न्नामारुख्यं नाहि मुञ्चासि क्षणमपि त्वं कस्य हेतोरिति ॥

प्रष्टुं किं समुपागतेव रविणा छत्रेण हैमात्मना  
कान्तश्रीराधिरूढतुङ्गतुरगः श्रीपाण्डुरङ्गं ययौ ॥ ३ ॥

उन्निद्राक्षैर्नितान्तं कृतपटुनटनै रुक्मिणीविडलेति  
श्रीमन्नामोचरद्भिः कटिघटितपटैर्हस्ततालप्रशस्तैः ॥

हस्ताग्रात्तप्रदीपैर्ध्रुतदुरितचयैर्देवदिव्याङ्कपाली-

प्राप्त्या भक्तैः समन्तादपि निबिडतमं सन्ततं यत्समिन्धे ॥

१ अङ्कपाली सिंहासनम् ।

प्राप्तेयं हृदयाम्बुजं चिरतपोभ्यासात्समुन्मीलना-  
दीषष्ठोचनयोगमिष्यति बहिलेब्धाय नः श्रीपतिः ॥  
इत्यामील्य दृढं विलोचनयुगं ध्यायन्ति यत्राच्युतं  
सानन्दं मुनयो भवन्ति मनुजाः कृच्छ्रार्जिते सादराः ॥५॥  
यद्दीक्षालवलेशलेशकणिकालाभाजनाः केचन  
स्वर्गेशानपि निर्भरं विदधते भिक्षाककोटौ क्षणात् ॥  
तां लक्ष्मीं विदधद्वशेऽपि भगवान्यः पाण्डुरङ्गस्थलीं  
त्यक्तुं जातवपि नेच्छतीह बत तं राजा ददर्शाच्युतम् ॥६॥

एवमस्तौघीत्साञ्जलिबन्धम् ।

सायन्तनकुवलयमदहरणचणस्त्रिगुणमुग्धदिव्याङ्गम् ॥

ध्यायन्ति यं मुनीन्द्राः सोसौसाक्षात्कृतः सरोजाक्षः ॥७॥

सपुलकाञ्जलिबन्धम् ।

वेदान्ताभरणे श्रयामि चरणे ऊरू तथोरुश्रिया

बाहू चापि बहुज्ज्वलौ हृदि भजे वक्षश्च लक्ष्मीयुतम् ॥

वन्दे चन्दिरसुन्दरं च वदनं फालं च कस्तूरिका-

नीलं कुन्तलजालचुम्बितकननमूलं च मौलिं भजे ॥८॥

अपि च ।

वृत्तिसङ्गतिरिव तव भगवन् सर्वार्थदानहेतोस्ते ॥

अवतारस्तदपि त्वं न कदाचिच्यजासि पाण्डुरङ्गमपि ॥९॥

देवेश चन्द्रभागाञ्चितो विधुश्रासि तदपि यद्भगवन् ॥

श्रीपुण्डरीकवरदाभिरुयां वहसे तदेतदतिचित्रम् ॥१०॥

अन्यच्च ।



तप्तवानर्धं तप इह चिरात् प्रार्थितं यन्मुनीन्द्रै  
रुक्मिण्या अप्यसुलभतमं दिव्यमालिङ्गनं ते ॥

धन्या एतेऽनुदिनमपि तत्प्राप्य हर्षं मज्जन्ते

मालापिष्टातककरतलाः किं ब्रुवे धन्यतां ताम् ॥ ११ ॥

कथयन्ति विठ्ठलविभोरात्मज इति मां ममावनमरोपि ॥

न स्यात्कथं तव हरे तनुजं को वा न पालयेल्लोके ॥ १२ ॥

किं बहुना ।

नित्यं भक्तजनावनेन च नृणामालिङ्गनैस्तादृशै-

र्लक्ष्मीकान्त निपीडितोसि न यदि त्वं पाण्डुरङ्ग प्रभो ॥

कव्यां न्यस्तकरः सदापि कुरुषे संवाहनं हा कुतः

पाह्यस्मानपि ते विचारयति कः श्रान्तिं कथं वाप्यसे १३ ॥

इत्यभिष्टुत्य गृहीततत्प्रसाद उपैत्वा तत्र दिनानि कानिचि-  
त्तावत्समुदयति घनतरोष्मयुवकामिनीकुचकनककलशपरिरम्भसं-  
भ्रमसमात्तधैर्यतरुणसमुदये हेमन्तसमये स्वाधिकतरागस्त्यमहा-  
मुनिमहामहभरावभूततयेव मन्दीभूततेजस्याश्रितदाक्षिणायने ती-  
क्ष्णभानौ शीतकरायमाणे धामनिधिमण्डलविधुरायां नितान्तरता-  
न्तपरिश्रान्तिजनितधर्मजलनिर्मृष्टतिलकायामिवान्ध्रललनायां दि-  
शायां धनदगोपायितायां दुःसाध्यतरमानिनीमानमहापिशाच-  
दूरोच्चाटनहेमन्तमान्त्रिकमन्दानिलफूत्कृतोदङ्कितविभूतिभ्रमावह-  
हिमानीसमानीतधूसरिमभारे दशदिशाभ्यन्तरे निर्भरविजृम्भमाण-  
यौवनोष्मनिजस्तनयुगलाविरलाश्लेषदूरीकृतहिमोद्वेगसरागद्वयत-  
रुणकामुकनिकरसविशेषदष्टरदनवसनदलास्वपि प्रालेयशीकरनि-

करस्फीतमारुतव्रणिताधराणां जनानां वचनीयतामनुपगतासु मु-  
ग्धवनितासु अजातनिर्मलहर्म्याग्रभागशयनमनुदटितगवाक्षमध-  
नसारचन्दनचर्चनमकुसुमहारोपहारमलामञ्जिकतालवृन्तवीजनं के-  
वलकस्तूरीचन्दनलेपनमतिमात्रताम्बूलचर्वणं राङ्गवैकवसनं गाढालि-  
ङ्गनमात्रसारमनुभवन्तीषु सर्वरात्रं कामिनीषु कामुकैः सह रतो-  
त्सवमेवमतिक्रान्तेषु तद्वतुदिनेषु विसृज्य तां नगरीमवाप्य कोला-  
पुरीं तत्र भागधेयं भगवतो नारायणस्य भगवन्निवासकृतार्थम-  
स्म्यधुनातद्धर्मदाराणामपि निलयीभूय सेवया कृतार्थयामि जन्मे-  
ति निश्चित्य दलात्मना परिणतेन किरणसहश्रेणिदेदीप्यमाने  
चण्डकरमण्डल इव सुवर्णसहस्रपत्रे समासीनां शरणागतजनद्व-  
यदादपहतं रागातिरेकमिव प्रकाशयद्गच्छां अरुणारुणाभ्यां चर-  
णाभ्यामुद्गासमानां जननीस्नेहदर्शनकुतूहलपरिरम्भमाणविबुध-  
तरङ्गिणीसंशयधत्तहस्तदुकूलभूषिताङ्गी दिव्यविग्रहलावण्यमन्दा-  
किनीमध्याशीर्षानेमग्रयौवनैरावतकुम्भाभ्यामिवोर्ध्वप्रकाशमाना-  
भ्यां कुचाभ्यां प्रकटितोत्तमस्त्रीलक्षणां निजमहिमानमनुकुर्वद्भ्या-  
मिव श्रुत्यन्तप्रणयिभ्यां नयनाभ्यामानन्दितमुकुन्दहृदयां निजा-  
न्तेवासिनः प्रति दयालुं कारयितुं समाश्रयता शुक्लेष्वेव वज्रति-  
लकेन विभासुरफालतलां पुरस्थितनासाचम्पकसौरभीचकिततया  
पश्चाद्भावमानया यौवनाराममधुकरमालिकयेव वेणीलतया परि-  
ष्कृतां भगवतीं मवाब्धिनौकां राकाशशिवदनां कुन्दकुञ्जरद-  
नां जगज्जननीमनीनयदाक्षिपथम् ।

१ मृगलीमवन्नम् । २ विभासुरं प्रकाशमानम् ।



अथ नुतिवाक्समार्जितनिरङ्कुशतत्करुण-

पुरमपि तद्विसृज्य नगराणि नदीश्च गिरीन् ॥

कतिपयवासरैरतिपतन् द्विरदैस्तुरगैः

सह पथि कृष्णवेण्यभिधशैवलिनीमभजत् ॥ १४ ॥

दत्तात्रेयं सोभिवाद्याथ तत्र

श्रीमांस्तीर्त्वा धूतकृष्णां च कृष्णाम् ॥

सूर्यासक्तां तां सदामन्दसेव्यां

छायाभिख्यां देवतामैक्षतासौ ॥ १५ ॥

महाभाचारकुशलद्विजराजनिषेवितम् ॥

कनकाचलनामानं ग्रामं भेजे ततो नृपः ॥ १६ ॥

सुरालय इति प्रथां भगवदाश्रयादात्मनो

व्यपोहितुमना निजाकृतिमपोह्य लज्जाभरात् ॥

पुराकृतिमुपादधे धरणिसीम्नि मेरुर्न चे-

त्कुतोस्य विदिता भवेत्कनकागिर्याभिख्या पुरः ॥ १७ ॥

तत्र च भगवन्तमखिलजगदुत्पत्तिस्थितिविलयकारणं दुस्तर-  
भवजलनिधिमहावर्तपरिवर्तनविवशार्तजनदूरार्तिलताकर्तनप्रहरणं  
प्रणमदमरपरिवृढमुकुटतटलुठदरुणाम्बुजप्रतिस्पर्द्धिचरणं त्यक्तबहु-  
चित्तभववृत्तिपटुभक्तिरससिक्तनिजचित्तभवमुक्तजनमनस्सौधनिरा-  
बाधविहरणं महस्ततिनिस्तुलरमास्तनस्तबकवास्तव्यकस्तूरिकामो-  
दप्रशस्तिसौवास्तिककौस्तुभाभरणं रमालोचनचंकोरहरिणकिरणं  
क्षमाचित्तसरोजषट्चरणं नीलाविलासविहरणशरणं शरणागतज-

१ धूतं कृष्णं पापं यया सा ताम् ।

नभरणायत्तकरुणं कनकगिरिपुरसरसिजारुणं निखिलमुनिजनप-  
रायणं नारायणमवलम्बितनृसिंहरूपमगणितमहामहिमाटोपं संसे-  
व्यबहुतरं स्वायत्तीकृततदनुग्रहः निर्गत्य तस्मात्पुरादतिलङ्घ्य  
विरचितनिखिलजनतुङ्गभद्रां तुङ्गभद्रामतिक्रम्य गव्यूतिद्वयमात्रं  
मार्गं चण्डचण्डपुण्ड्रेक्षुकोदण्डभुजदण्डहिण्डमानकोदण्डमण्डलीस-  
मीरितनिशितमुखशिलीमुखविकलीकृततत्करणमिधुनकलितविविध-  
लीलालालितमञ्जुनिकुञ्जपुञ्जराजितोपान्तवनिकावनिकान्तकान्त-  
नितान्तनिरन्तरकन्दलितसन्तानसन्तानसरलबकुलक्रमुकमुखवि-  
विधविटपिचटुलविटपपटलाञ्चलचञ्चलचञ्चरीकसञ्चयसञ्चलितम-  
ञ्जरीजरीजृम्भदमन्दमकरन्दबिन्दुसन्दोहसन्ततविहरमाणशुकको-  
किलमुखविहगकुलत्रोटीपुटकोटीकुट्टनपरिपाटीपाटितनारिकेलरसा-  
लमुखाविशालतरसालफलजालनीरन्ध्रनिष्यन्दमानसरसतरसधा-  
रासाराग्नेडितमाधुर्यगाम्भीर्यमङ्गलतरतरङ्गतुङ्गभद्रान्तरपरस्परपारि-  
रम्भारम्भजृम्भितसारसलक्ष्मणापक्षविक्षोभदरविदलदविरलदशश-  
तदलमुकुलगर्भनिर्भादाविर्भवन्निर्भरसौरभकरम्भितमन्दानिलसेवाप-  
रवशयुवजननिबिडान्तरं त्रैलोक्यपावनतुङ्गभद्रान्तरङ्गनिमज्जनकुतु-  
कावतीर्णसुरानिकरतटभूस्थापितासमानलसमानविमानसंशयाशांसे-  
देवालयशतकोटिसहस्रनिबिडितं प्रविश्य हेमकूटगिरितटघटित-  
वसतिविरूपाक्षक्षेत्रं नाम किञ्चन पवित्रं स्थानं तत्र दिव्यालयम-  
ध्यभुवि परमेश्वरनित्यनिवाससौभाग्यकलितमदविलासकैलासवैशि-  
ष्ट्याक्षमतया तत्सादृश्यावलम्बनाय समागतमिव सुमेरुगिरिमुत्तुङ्ग-

१ तुङ्गमतिशयेन भद्रं शुभम् । २ रसमरितानि ।



कनकपीठमाधिवसन्तं गिरिराजतनुजायामपि तत्प्रीतिरधिकेति  
 रुषा जटाजूटाटवीमध्यमावसन्तीसिद्धस्त्रवन्तीमाश्वसयितुं त्वमे-  
 कैव मम प्रियेत्यात्मना घटिकाखण्डलिखितामिवैकत्वबोधकान्ध्रव-  
 र्णरेखां सितकैररेखामुत्तंसयन्तं किरीटतटलुठदमरतटिनीतटस-  
 मुन्मीलितलताप्रतानेनेव जटाजूटेन कामपि कान्तिं बिभ्राणमद-  
 भ्रां शिरसि मानितोनेनेन्दीवरबन्धुस्तनन्धय इतीर्ष्यया तत्सादृश्या-  
 श्रयणाय तन्निकटजायमानेन बालसूर्येणेव तेजोमयेन निटिल्लो-  
 चनेन कल्पितानलपाकल्पं बलरिपुमणिमदविधुतिनिपुणनीलकण्ठ-  
 तया लालयति नित्यं प्रियतमां मम सखीं शिरसा स्वरङ्गणतरङ्गी-  
 णीमप्यस्य प्रिया भवामीति कण्ठाश्लेषमातन्वन्त्या कालिन्द्येव क-  
 लितं विरञ्चिपञ्चायुधपञ्चाननास्त्रयो वयमिह त्रिजगत्प्रख्यातवैभ-  
 वा इति सूचनायेव त्रिशूलं दधानं निधानं निखिलसम्पदां जटा-  
 जूटघटितस्य निजाधिनाथस्य कलानाथस्य कार्यं वीक्ष्याश्रयान्त-  
 राभावकार्तर्यपपन्नमैन्दवमिव कंचन कुरङ्गबालकं कालयन्तं कर-  
 तलेन समाश्लिष्टं गौर्या विद्युतेव शारदाभ्रं मुञ्चास्मद्वल्लभं कुतो ब-  
 ध्नासि कर्पदं इति प्रार्थयितुमुपागताभिस्तारावलीभिरिव मुक्ताहा-  
 रावलीभिरलंकृतं चन्द्रिकयेव परिपूर्णचन्द्रं हिमौन्येव हिमवन्त-  
 मात्मोद्भूतस्फटिककान्त्यैव रजताचलं इन्द्रवज्रप्रभयेवैरावतं विभु-  
 त्या समुद्भूतविग्रहं विरचितकुसुमायुधनिग्रहं दक्षाध्वरध्वंसद-  
 क्षं विरूपाक्षं चिरतरमभिवीक्ष्य प्रणम्यप्रणम्यानन्दसिन्धुजल-  
 मानुषायमाणमानसोभूत् ।

१ चन्द्रलेखाम् । २ देवनदी । ३ भालनेत्रेण । ४ जटाजूटः । ५ हिमस-  
 मुदयः । ६ शङ्करम् ।

निशम्य तत्रैव जनेन वर्णितां सहस्तिकोणाख्यपुरस्य रम्यताम् ॥  
 तत्रैव तप्तं तप आत्तकौतुको विनिर्ययौ श्रीरघुनाथभूपतिः ॥१८॥

अविदूरे च क्षेत्रस्य तस्य चक्रतीर्थपरिसरे ।

मुन्दासुरेन्द्रसुतसन्दारणस्फुरदमन्दाग्रदोर्बलवरं  
 सन्दानितत्रिदशवृन्दाग्रपङ्क्तिमुखनिन्दावहस्वचारितम् ॥

वन्दारुकाग्रसरवृन्दारकेशसुरवृन्दानतिक्षणगल-  
 मन्दारकल्पवरकुन्दादिसत्सुममरन्द्राभिषिक्तचरणम् १९॥

आतारकधूतानघभूताधिपचापं सूतादिमगीताङ्गुतपूतात्मचारित्रम् ॥  
 भीताखिलभूताभयदातारमजस्रं सीतापरिणेतारमुदीताङ्गुतहर्षम् २०॥

वीरं सुकुमारं जितमारं निजलक्ष्म्या-

धीरं गुणनरिन्ध्रमुदारं क्षितिपालः ॥

कामं सुरसामन्तविभीमं प्रमदात्तं

भूमण्डलसोमं धुरि रामं स ददर्श ॥ २१ ॥

दशरथगृहदुग्धाब्धौ यस्मिंश्चन्द्रे कृतोदये जगति ॥

कुमुदानन्दः शान्ताश्चित्रं निशिचरभयं च संजातम् २२॥

वृषधर्षणानुकूला बभौ यदीषा समुद्धृतापङ्कात् ॥

सीतानुषक्तमनसा येनानघकर्षकेण साऽहल्या ॥२३॥

निजचारितानिब मुहुर्बहुतेजसोमरहितानि ॥

युद्धानि यस्य तद्वद्यच्छुखरादियातुवदनानि ॥२४॥

तिष्ठायाति दशाननोद्य भवता प्रोक्तं तथैवास्तु ते

देवानांप्रिय युक्तमेतदपि मे नालुक्समासं पदम् ॥

१ मरन्दः पुष्परसः । २ अलुक्समासे देवानांप्रियो मूर्खः ।



तूर्णं दर्शय मे स्वसारमथ तां या लक्ष्मणेन क्षणा-  
 द्विग्राभूदिति रावणोक्तमखिलं योखण्डयद्वाग्भरैः ॥२९॥  
 लङ्का विभीषणेनाधिगता यदनुग्रहेण तज्ज्यायान् ॥  
 विपरीतवर्णलङ्कावाच्यं यस्याग्रहेण समवाप ॥२६॥  
 श्रीमानशेषभुवनत्रेता नेता विदेहतनुजायाः ॥  
 मङ्गलमुत्तुङ्गतरं तरङ्गयतु नः कृपानिधी रामः ॥२७॥  
 इत्यभिष्टुत्य नृपतिः प्रत्यर्प्यास्मै समर्हणाः ॥  
 यन्त्रोद्धारकनामानं मानयाभास मारुतिम् ॥ २८ ॥  
 लङ्कालंकृतिसीम्नि दैवतचमूहद्वारेण तोरणे  
 यः श्रीमान्प्रतनापतीभगमयत्पञ्चापि यत्पञ्चतैम् ॥  
 तद्युक्तं खलु राक्षसानपि तथा सत्यापि सत्याधिवा  
 तुल्यान् द्रागतनोदिदं वत तयाशीर्तिं सहस्राण्यपि ॥२९॥  
 श्रीमन्नवदुर्गस्थः कृष्णः कविसार्वभौमबिरुदाढ्यः ॥  
 तुर्यविलासं विदधे जवेन रघुनाथविजयेस्मिन् ॥ २ ॥

इति कविकृष्णविरचिताया रघुनाथविजयचम्पू-  
 श्रुतुर्थो विलासः ॥ ४ ॥

—:०:—

पञ्चमो विलासः ।

तदनु प्रणम्य तं लोकोत्तरतदीयसौन्दर्यसंदर्शनकन्दलितान-  
 न्दो रघुनाथधरामहेन्द्रः किञ्चिदन्तरमीशानोपासनासक्तस्य ममै-

तदुचितमतीव तदिशाभिमुखमुपसृत्य सर्वोत्तरतपःसिद्धये समाश्र-  
 यितव्या तादृश्येव दिशेतीवोत्तराभिमुखमुच्चलन् नितान्त-  
 समुन्मिषद्वसन्तकालागमोद्वेष्टदेलावङ्गतरुमालासुपुण्यद्रसालाव-  
 लीनक्तमौलाग्रदीव्यत्तमालातिपल्लवितपालाशभूमिरुहजालामिता-  
 शोकसालालिमेदुरतमेलाद्रुतोपवनमालासमुन्मिषितदोलाविशेषशु-  
 भलीलाविनोदभरलोलान्तरङ्गधननीलालकौघपुरवालामणीमधुरता-  
 लालिवीणाकलालापमूर्च्छनद्रवीभूतसन्निहितकलाधरणिशिलासमुद-  
 यतलामितोदितविमलविमलाम्बुनिर्झरपरिमेलनद्विस्त्रिरुक्तधवलम-  
 निजभङ्गभद्रां तुङ्गभद्रां सधुर्युरारवमुत्तानकर्णयुगलमुत्तम्भितग्रीवं प्रै-  
 तीरैकदत्तदृष्टितीर्णेषु तुरङ्गमेषु सफूत्कारं कराग्रसमुत्कीर्णशीकर-  
 निकरं मन्दं मन्दतरसुशस्तरेषु हस्तिवरेषु संतीर्य स्वयमप्युत्तरैतदे-  
 विद्यानगरकारिकोणपुरपर्यायनामधेयां समृद्धसर्वापणानुबन्धां प्र-  
 विनयं किष्किन्धां सत्यसंधो वसुन्धराधुरन्धरोयं प्रत्युद्गतस्तत्र  
 समेधमानै राजवंश्यजनैर्निखिलजगच्छ्लाघ्यरामणीयकं तत्र कचन  
 तुङ्गभद्रातरङ्गमन्दानिलदत्तसपर्याविशेषं कलिततोषं चिन्तामणी-  
 श्वरक्षेत्रापरनामधेयं कपिलाश्रमं नाम प्रदेशं विविधदेवालयनिबि-  
 ङ्गितसदेशं प्रविश्य विलोकयन् कमलपालिकामधुरमधूलिकापान-  
 केलिकामुदितभं भरततिजम्भितज्जलतिवाचालतया निराबाधवि-  
 हरमाणमहामत्स्यपुच्छविघटनचलाचलकह्वारतया च सचाटुव-  
 चनं साशिरःकम्पं सन्निहितचिन्तामणिक्षेत्ररामणीयकं श्लाघमाना-



भिरिव सौगन्धिकलताभिरभिशोभितां प्रथितभङ्गमुद्रामप्यप्रथि-  
तभङ्गमुद्रां तुङ्गभद्रां न पुराय न राष्ट्राय न पारिजनेभ्यो न वा-  
न्धवेभ्यः स्पृहयां बभूव चन्द्रशेखरसपर्याचर्यादत्तचित्तसंवर्द्धिततुल-  
सीकुसुमारामः सगुणाभिरामः सरामोनयन्वसन्तसमभं विविधशु-  
कपिकुसुमोदन्तमयम् ।

मौनव्रतप्रदाता वनप्रियेभ्यः सदेदमुंचितामिति ॥

उदयाय तपःकालस्त्वरयन्निव तमेनमवनिपतिम् ॥ १ ॥

तापोधिके खरकरस्य मरुत्प्रचार-

वार्तालिवेन रहितेषु दिगन्तरेषु ॥

श्रान्ता अनूरुगमितास्तुरगा बभूवु-

र्भानोस्ततोहरजनिष्ट नितान्तदीर्घम् ॥ २ ॥

शुचिरेष नृपालमखिलस्तपस्यतीत्यात्तदवलोक्य ॥

कलिततपःशुचिरिति मुविमासः ख्यातः समभ्युदायिष्ठ ॥ ३ ॥

किष्किन्धादिमरम्यदेशविभवो नासीन्मया लोकितो

द्रष्टव्यो ह्यधुनेति जातकुतुकां संलालयज्ज्ञानकीम् ॥

प्राप्तश्री रघुनाथ एष चतुरो मासान्वसेद्भूपतिः

साम्राज्यं कलयन् मुदात्र पुर इत्यासीत्प्रवादो नृणाम् ॥ ४ ॥

शुचिमासे शुचिपक्षे शुचिचरितो धरणिपालवर्योऽयम् ॥

शुचिकिरणशेखरं हरमुपासितुमुपक्रमं व्यधाद्युक्तम् ॥ ५ ॥

विरचितनियमो राजा विरजोम्बरभूषणो जिगाय तदा ॥

भूम्युद्रतानि विडरजः कलुषाम्बरभूषणं स राजानम् ॥ ६ ॥

१ शुचिराषाढः । २ शुक्लपक्षे ।

एकादश्यां नियमादुपासितुं चन्द्रशेखरं नमयन् ॥

उपचक्रमे विजानन् युक्तं तद्रूपसंख्यदिनमेतदिति ॥ ७ ॥

स्रवन्ति मय्यात्तनिमज्जनानामेवं हि पापान्यखिलान्यपीति ॥

निदर्शयन्त्यामिव तुङ्गभद्राभिधस्त्रवंत्यां नियमात्स सस्त्रौ ॥ ८ ॥

रचिताद्विकः स राजा मौनान्वयमात्मनः स्फुटीकर्तुम् ॥

मौनान्वयैकलितश्चिरमजपत्पञ्चाक्षरीतिदिव्यमनुम् ॥ ९ ॥

स्मारयति त्र्यम्बकमिह सैषामियं(?) च तद्भ्याने ॥

द्रष्टव्येतीव विभुः स नासिकाग्रे दधौ दृष्टिम् ॥ १० ॥

चिरमेवं विधाय सुधाकरशेखरचरणनलिनध्यानमाराध्य तं वि-  
रचितमहासंहितादिपरायणः निर्वर्तितमाध्याद्विक उपात्ततुलसी-  
कुसुमसम्भारः कल्पितनियमाष्ठवः परिचिततात्कालिकजपकृत्यः  
कृत्यविदामग्रणीरग्रतश्चन्द्रशेखरसपर्यायामेकेन वपुषा पर्याप्ति-  
ममन्यमानतया निजकिरणसंख्याकानि वपूंषि स्वीकृत्य समाग-  
तेन सहस्रभानुनेव बहुधतरखचितपात्रनिकुरम्बेण रमणीयपुरोभांगं  
रत्नपीठमधिवसन्तं रघुनाथमहाराजमनुगृहीतुं धरणीतलमवती-  
र्णमात्मानमभ्यर्हयितुं रजतधरणिधरेण प्रेषितमिव स्वकिशोरकं  
निजाधिनाथचन्द्रशेखरसारूप्यावलिलम्बायिषयेव शिरोभागन्यस्ते-  
नार्धचन्द्रेणेव शेखरितं शृङ्गद्वयेन अष्टमूर्तिपदाग्रपरिचरणधुरीण-  
तामात्मनः स्फुटीकर्तुमिव प्रत्येकं खुरद्वयकलितैश्चतुर्भिः पदै रम-  
णीयं स्निग्देशालवालनिरङ्कुशोज्ज्वलितान्तःसत्त्वविशेषलताशङ्काक-  
रेण स्वच्छेन पुच्छेन मनोहरं वृषवरं निखिलजगदानन्दिनं नन्दिन-

१ एकादशसंख्याकम् । २ स्रवन्ती नदी । ३ मुनिवंशम् । ४ जप्याक्षरयु-  
क्तः । ५ शिवमन्त्रम् । ६ नासिकक्षेत्रे नासाग्रे च । ७ निकुरम्बः समूहः ।



मधितिष्ठतो निजशेखरशशिकरलक्ष्मीदर्शनासहनमेतदिति रोषादा-  
त्मनाथीकृतस्येव तामरस्य(?) हेममयस्य कर्णिकामलङ्कुर्वाणं नि-  
र्वाणदाननिपुणं गीर्वाणपरिवृढविनुतगुणं राजहंसमिव मानसता-  
मरसमनोहरं मया किलायं कृतचूडामाणिः परमेश्वर इति सं-  
जातमदावष्टम्भे कुमुदबान्धवडिम्भे तद्रवनिर्वापणाय स्वयमेव  
परिपूर्णचन्द्ररूपमिवाश्रयन्तं चिरन्तनं सरस्वतीमुकुटाग्रभूषणमहा-  
वज्रमाणिमिव विद्योतमानं लिङ्गाकृतिं सान्द्रधीकरं चन्द्रशेखरं  
नयनेन्दीवरानन्ददं विरचय्याभ्यर्च्य विविधोपचारैरनुदिनमपि व-  
रुणादिगङ्गनान्तःपुरान्तरचारिणि पूषण्याचारितसायन्तननियमो-  
भ्यवहरन्नियमवशाद्रव्यभव्यमेव दिव्यमन्नमनुदिनमपि निजाभ्य-  
र्थनया प्रवर्तते सत्रमुखे दत्तमुखे निबद्धकटितटैरास्तीर्णपणैर्यस्य-  
मानपत्रामत्रैरप्रमादैः सप्रमोदैर्विप्रसूदैः कृतेषु करिष्यमाणेषु क्रि-  
यमाणेषु समस्तवस्तुपरिवेषणेषु इतोपि किञ्चिदधिकं परिवेष्यतां  
घृतं किं त्वयोपार्जितं नश्यति वा त्वत्पित्रार्जितं भ्रश्यति वा आनी-  
यतां सूपो यथेष्टं वयमप्यौत्तराहा न दाक्षिणात्या इति जल्पत्सु के-  
षुचित्सादरं कृतयुगपदापोशनेषु सर्वेषु मतत्रितयप्रवृत्तेषु शुभवृ-  
त्तेषु द्विजवरेषु कोटिशः सन्धीभूतान् भोजनकृते द्विजराजान् वि-  
लोक्य द्विजराजनामधेयमात्रजनितचापलस्तत्तादृशतत्रत्यभक्ष्यभो-  
ज्यलेह्यचोष्यादिवस्तुकोटिरसञ्छावनमेकेन मया कर्तुमशक्यमि-  
त्यसंख्यरूपाप्यालङ्घ्य समागतां सुधाकर एव शर्करालङ्कुका-  
व्याजेन आहोस्विद्रूसुराणामपि सुधास्वादानन्दं सम्पादयितुं रघु-  
नाथभूपाले विरचितानुग्रहेण निवासक्षेत्रकलितनियतनिवासेन  
मोहिनीरूपेण भगवता प्रेरिताः स्युरमृतकलशा न चेदमीषां क

तावदीदृशी माधुरीति स्वच्छन्दं श्लाघमानेषु केषुचित्सुगुणोसि त्वं  
मह्यं यथामनोरथं विश्राणय खण्डलङ्कानिति कुशले पृच्छति क-  
स्मिंश्चिदाजन्ममनवलोकिताकाक्षरशिरस्कतया सूदपर्यायनामधेय-  
मिति गुणशब्दमजानता तावतैव प्रमोदोच्छूनभुजेनौदनिकेन सादरं  
यथेष्टं तस्मै दीयमानेषु नैकविद्धमृद्रीकाखरूरखण्डशर्कराप्रचु-  
रेषु विविधभक्ष्येषु नवनीतं देहीति पृच्छत्यज्ञे कस्मिंश्चिदिदं नव-  
नीतमेवोष्णतरं वर्तते न हि पुरानीतं स्वाद्यतामिति पायसप्र-  
दानेनान्यथयति तद्याच्चां कस्मिंश्चन धूर्ते दयालुना राजनिग्रहभी-  
तेन केनचिदानीय दत्तं नवनीतं शर्करामसृणितमेलासुरभितमास्वा-  
दयति तस्मिन्निमे दाधिका एते चूर्लिनोपूपा एते लवणा इमे मौ-  
द्रा इमे शर्करा इति न्यस्य गच्छत्सु सूदेषु भक्ष्याणि प्राज्य-  
दध्याज्यदुग्धनदीमातृकायमाणेषु चिन्तामण्याश्रमपरिसरेषु ज-  
ग्धार्धकवलोनजग्धकवलांश्चर्वितमनोहरामनाघ्रातमोदकानस्मृत-  
चिञ्चान्नानपेक्ष्यमाणाज्यान् काम्यमानलङ्कान् परिमृश्यमान-  
जठरभाण्डान् क्रियमाणसुरभिलजलपानानाद्रियमाणसुगान्धित-  
क्रान् स्तूयमानभक्ष्यरुचीन् पठ्यमानभोजगद्यान् स्वस्त्यस्तु राज्ञे  
रघुनाथाय न वयं निजनिकेतनानि स्पृहयामहे तिष्ठन्तु कूपकूर्मा  
इवानुदितकुतूहला जना गृहेष्वेव न वयं तथा पश्चादेतस्य गन्तव्य-  
मेवास्माभिरिति कोटिशः कृतप्रशंसान् सुहितहृदयान् दर्शदर्श-  
दृष्टदृष्टान्तरङ्गो मन्दमन्दमितश्चन्दनमितः पुष्पसरां इतः पटवास-  
क इतश्चन्दनतैलमितः पुष्कलकसीमगन्ध इतोक्षता इतो दक्षि-  
णा इतः ताम्बूलानीतः शुक्लाम्बराणीतो राङ्गवाणीति वदत्सु परि-



जनेषु तद्विरचिता आशिषस्साक्षताः संगृह्णानः क्षणं तत्कृथा-  
लापदत्तान्तरङ्गो निषसाद ।

चिन्तामणाविवास्मिन्वितरति सर्वार्थमागतार्थिभ्यः ॥

चिन्तामण्याश्रम इति सार्थं तस्य स्थलस्य नामासीत् ११ ॥

तत्र कवय एनमित्थं मस्तुवन् । तत्र कश्चित् ।

प्रदर्शयति राङ्गवं प्रथमतः स राजांशुकैः

प्रमोदयति नृनथापहरते स्वदत्तां श्रियम् ॥

न दर्शयति किञ्चिदप्यथ ददाति चेच्छाधिकं

न चाहरति सच्छ्रयं बत स एष राजापरः ॥ १२ ॥

इतरत्र ।

भवान्निष्कपटो दाता वयं निष्कपटार्थिनः ॥

दातृप्रतिगृहीतृणां समा रीतिरहो इयम् ॥ १३ ॥

अपरत्र ।

दर्पश्चेन्न दया दया यदि भवेन्नौदार्यमेतच्च चे-

न्नैव स्यात्सरसत्वमेतदपि चेन्नो सत्यसन्धा भवेत् ॥

सर्वत्रापि जने समग्रसुगुणं न त्वाद्दशं कंचन

श्रीविश्वरूपधनाथशेखरमणे कुत्रापि नेक्षामहे ॥ १४ ॥

अन्यत्र ।

कामः सुन्दर इत्ययं विजयते लोकप्रवादो महान्

किं तेनास्ति यदि क्षितौ प्रकटितं तत्सुन्दरत्वं भवेत् ॥

तेनानङ्गतया जितं सुललितं लोकस्य संमोहनं

रूपं श्रीरघुनाथभूपतिमणावन्यादृशं विभ्रति ॥ १५ ॥

इतरत्र ।

१ सत्यप्रतिज्ञा ।

यस्त्वं पटं घटयसे विदुषामिह साम्प्रतम् ॥

नैय्यायिकाश्चरित्रं ते चित्रमाहुस्ततो नृप ॥ १६ ॥

अन्यस्तावत्कवीन्द्रो रत्नावल्या स्तौति ।

निर्विष्कम्भमिहादधासि कविषु प्रीतिं त्वयायुष्मता

सौभाग्यं बहुशोभनं च दधता स्थेयं रिपूणां तव ॥

नित्यं स्यादतिगण्डं एव यदभूः श्रीमान्सुकर्मा भवां-

स्तत्तादृग्भूतिमान् दृढं ध्रुवमितस्त्वं शूलपाण्यर्चने ॥ १७ ॥

संपत्तिं भजतां त्वदीक्षणवशात्सुस्मेरगण्डाननां

वृद्धिं प्राप्य वयूध्रुवं तव जगत्प्रीतिप्रदा जानकी ॥

निर्व्याघातबुधालिहर्षणविभो वज्राढ्यभूषाञ्चितां

संसिद्धिव्यतिपातलेशरहितां सर्वत्र सम्पादय ॥ १८ ॥

वरीयांस्त्वं नित्यं परिधानिभवाहुः शिवतमः

प्रसिद्धः साध्यं ते किमिह शुभमन्यद्विजयते ॥

समिन्धे शुक्लं ते यश इह हि सद्ब्रह्मानिरत-

स्त्वमैन्द्रश्रीर्भूयाश्चिरमसुहृदां वै धृतिहैरः ॥ १९ ॥

अन्यस्तावत् ।

श्रीविठ्ठलेन्द्रवरपुत्र भवन्महार्घ

दानाम्बुभिर्भवति सन्ततमूर्ध्वरा भूः ॥

नो चेदनेन कटुगर्जितभीकरेण

मेघेन हन्त विषदेन भुवः किमु स्यात् ॥ २० ॥

अथ यथाक्रममेव हरिततरकदलिकापत्रमरकतसिंहासनाधि-  
रूढेन शाणोल्लीढवज्जरेखास्मेरया धृतधारया सह धर्मचर्यापरि-

१ निष्कपटम् । २ रोगः । ३ धैर्यहारी । ४ सर्वसत्यपूर्णा ।



रब्धेन निजगुणानुरूपेण सुवर्णरूपेण शमिततापेन सूपेन(?) सचि-  
वेन जनितजगदानन्दकन्दसरसतरखण्डकूष्माण्डदुर्वारसोवर्तक-  
लविविधरसमूर्तवार्ताकतोषितजनजिह्वापटलपटोलाशाकुटकालशा-  
कुटशकैर्माहामात्रै(?) रसैः षड्विगुणैः सुन्दरतरमाकन्दादिफल-  
वृन्दैः सेनाधिनाथैः सहकारामलकार्द्रकमयेनोपदशेन शक्तित्र-  
येणातिरसैरतिरसैर्मनोहरैर्मनोहरैर्निखिलजगन्मोदकैर्मोदकैः संव-  
र्धितजनहेलिकाभिर्होलिकाभिरुज्जृम्भितरसाटोपैर्लङ्कापूपैः परि-  
जनैः परिवृतेन समृद्धदुग्धपकधवलतरगोधूमपिष्टपरिकल्पितानल्प-  
मृणालतन्तुसच्छात्रसेवाभिधमक्ष्यचामरसेवितेन माधुर्यदयान्वितेना-  
खण्डमण्डदधिखण्डवज्राभरणभूषितेन मारान्तकैसीरायुधहीरानघ-  
दीप्तिदोरावहधीरेण क्षीरेणाभिषिक्तेन पिप्पलाभिधानधवलतपत्र-  
परिष्कृतोर्ध्वभागेन महाभागेन जगदुज्जीवनेन समृष्टशाल्योदन-  
माहाराजेनात्मनेव तोषितान् विरचितग्रन्थान् कल्पितचित्रबन्धा-  
न् कविताधुरन्धरान् सर्वविद्याहृद्यांश्च विप्रान् बहुमान्य यथोचितं  
थलथलदनुपममणिसराविसरमुखनिखिलभूषणकनकमयदशमृगतनू-  
रुहवसनधवलपत्यंशुकादिभिस्तत्प्रदत्ताशीः प्रादुर्भूतायां च क्रोध-  
नवत्सरविजयदशम्यां समापिततपश्चर्या नियमः प्रस्थाय तस्मान्न-  
गराद्विरचितपम्पासरोवरनिमज्जनः सेवितकोदण्डधरो नमस्कृतवि-  
रूपाक्षः भोजितशङ्करभारतीयतिवरः परिशीलितमाल्यवद्गिरिनि-  
लयरामचन्द्रचरणयुगलीसेवनो यथाक्रमं निर्वर्तितकुमारसेवादिवि-  
विधपुण्यचर्यो यथापुरं प्रविश्यनेहुर्दीं पुरीं निर्गत्य निजपुराभिमु-  
खं समन्ताच्च सज्जीभवद्वाजिर्घोकारपादातहुंकारवाणासत्यंकारभे-  
र्यग्रभाङ्कारतालालिङ्गाङ्कारशातत्वढाङ्कारमातङ्गभीटकारढक्कापटा-  
त्कारनादैर्विदीर्णासु दिक्षु प्रतिक्षिप्तकौक्षेयकेषु प्रचण्डेष्वखण्डेषु

१ कर्कटी । २ लङ्कैः । ३ मारान्तकः शङ्करः सीरायुधो बलरामः ।

योधेष्वबाधेषु दीपेषु जाग्रत्स्वरूपेषु अतुल्येषु भस्त्रेषु फुल्लेषु सर्वत्र  
कल्यैश्च निर्लक्ष्यमुल्लोलकल्लोलमुत्काल्यमानेषु समर्दहानाय वेत्रै-  
जैस्तत्रतत्राथ विरचितनीरानृसिंहसंदर्शनोत्सवः समारुह्य हूण-  
विरचितधूमशकटमतिमनोजवं दिनाभ्यां द्वाभ्यां सम्प्राप्य नासि-  
कां प्रवर्तितच्यम्बकेश्वरमहारथोत्सवः प्रविश्य विञ्चूरपुरं सुखे-  
न साम्राज्यमनुभवन्विजयतेतराम् ॥ ३ ॥

नीरानृसिंहकरुणाभारारघुनाथभूपतेर्नित्यम् ॥

साम्राज्यायुस्तनुभवसम्पत्तिः सुचिरमेधिषीष्ट भुवि ॥ २१ ॥

आनेहुदिक्रितीन्द्रात्तिरुमलनृपतेः प्राप्तसन्मानवृत्तिः

श्रीमल्लीसज्जया(?)र्याभिधगुरुणा प्राप्तविद्याविलासः ॥

कृष्णां गोदावरीसंवलयितवनपत्याख्यपुण्याग्रगण्य-

श्रीमद्रामेश्वराख्यक्षितिपतितिलकास्थानकव्यग्रगण्यः २२

तत्तादृक्षात्मकरू(पो)त्तमपुरवसतेर्मुक्कराख्यान्वयेन्दोः

श्रीसीतारामभूमीपतिमुकुटमणेश्चादृशास्थानभागे ॥

सन्धीभूतैः कवीन्द्रैः समदकविघटागण्डभीरूढनाम्ना-

हूतः श्रीशैलताताभिधकृतितनुजो नूनदुर्गात्तवासः ॥ २३ ॥

कविसार्वभौमविरुदाकालितः श्रीवेङ्कटार्यसहजातः ॥

रघुनाथविजयमेनं व्यतनोद्दिनमेकमेव कृष्णाख्यः ॥ २४ ॥

गिरिकैरिगिरिविधुसम्मितिभाजि श्रीशालिवाहनस्य शके ॥

क्रोधनमर्षाश्विनसितदशमे रघुनाथविजय एष कृतः ॥ २५ ॥

कविवाक्यम् ।

१ सिद्धैः । २ सुवासिकद्रव्यैः । शके १७८७



यत्कविना कर्तव्यं तादृह त्वत्कीर्तिभूषणं रचितम् ॥

रघुनाथविभो कविवरविभूषणं तु त्वदायत्तम् ॥२६॥

इति कविकृष्णविरचिताया रघुनाथविजयचम्पवाः

पञ्चमो विलासः ॥ ५ ॥

अधिकत्रिंशच्छ्लोका गद्यं त्वेकं विलासके प्रथमे ॥

द्वैतीयिके च गद्यत्रितयं चैकोनविंशतिः श्लोकाः ॥ १ ॥

गद्यान्यत्र तृतीये चत्वारिंशच्छ्लोककाश्चतुस्त्रिंशत् ॥

गद्ये द्वे चैकोनत्रिंशच्छ्लोकास्तथा तुर्ये ॥ २ ॥

गद्यत्रितयं श्लोकाः षड्विंशतिरत्र पञ्चमे कथितम् ॥

नवदुर्गकृष्णकविना जवेन रघुनाथविजयेस्मिन् ॥ ३ ॥

इति श्रीशैलकुलतिलकवेङ्कटार्यवर्यपौत्रनवीन-

दुर्गपुरस्थिततातार्यवर्यविद्वच्चूडामणिद्वितीयतनूभुवः

कृष्णकविसार्वभौमस्य कृतिषु रघुनाथविजयखण्ड-

म्पूप्रबन्धः समाप्तः ॥

—:०:०:—

मुद्रितमेतन्मुम्बय्या गोपाळनारायणजनतया स्वकीये मुद्रालये ।



ತಟ್ಟುಕಡಿ ಸಂಖ್ಯೆ ೦-೨೨೩೫